



పృథ్వీ సుత్రీ



[The Exit of Seeta]

U.D.L./ROP

2661/ROP



గ్రంథకర్త :
కవిభూషణ

శ్రీ గుండిమెడ వేంకట సుబ్బారావు

B. A., B. Ed.,

Author of
KHILJI RAJYA PATHANAM, Etc.,

అన్ని హక్కులు }
గ్రంథకర్తవి }

1957

[య. 1-50

ద్వితీయ ముద్రణము : 1957

లిఖితపూర్వకమైన గ్రంథకర్త యనుమతిలేక
ఈ నాటకము నెవ్వరును ప్రదర్శింపరాదు.

— గ్రంథకర్త

ప్రీతి క

సారస్వత ప్రపంచమున విశేష ప్రచారముఁ గాంచిన పౌరాణికైతిహాసిక కథావస్తువులందు ఉత్తరరామచరిత్ర మొకటి. అనేక ముఖముల, అనేక రూపముల, అనేక వర్ణముల, నీ ప్రసిద్ధ చరిత్రము చిత్రింపఁబడి యున్నది. కేవలము కథాసౌందర్యమునందే కాక పాత్రోచిత్యమునందును, స్వభావోన్మీలనమునందును సహితము ఆ యా రచయితల దృష్టి నిలచుటచేఁ గావలయు, ప్రధాన కథా శరీరమునకు ఘాతఁ గల్గింపక, యెవరికిఁ దోచినరీతిని వారు శక్తి కొలఁది వస్త్రభూషణశృంగార మొనర్చి, ఉత్తరరామ చరిత్రమును సారస్వతరంగమునఁ బ్రదర్శించియున్నాడు. అట్టి ప్రదర్శనమునకే పూనుకొనిన యొకానొక కించిన్మాత్రుఁడను నేను. కథాపాత్రలైన మహావ్యక్తుల స్వభావ పరిపోషణమే నా ప్రధానాశయము. ఈ సంకల్పమునందు ఎట్టి సాహసమునకైనను నేను వెనుదీయలేదు. నా యంతరంగమును గ్రహించి విద్యుత్ప్రపంచము నా సాహసమును మన్నించుఁగాక !

ఈ గ్రంథరచనమునందు అనేకములగు అన్యభాషా గ్రంథములు నాకుఁ దోడ్పడినవి. ఆ యా గ్రంథములందు నా స్వల్పబుద్ధికి మనోహరములని తోచిన విశేషాంశములనెల్ల నా శక్తికొలఁది యీ గ్రంథమునందుఁ జిత్రించితిని. ఈ ప్రయత్నమునందు నాకు సహాయ మొనర్చిన మిత్రవర్గమునకెల్ల నా కృతజ్ఞతాభివందనము లర్పించుచున్నాను.

అజ్ఞతా జనితములగు నిందలి దోషములకు ఆంధ్ర మహాజనులను ఊమాభిక్ష మర్థించుచున్నాను.

ఇట్లు

విద్యజ్ఞనవిధేయుఁడు,

గుండిమెడ వేంకట సుబ్బారావు

గ్రంథకర్త

చిత్రపురము, }
25—9—'45 }

ACCNO
5820

ద్వితీయముద్రణ

పీఠిక

ACCNO
5820

ఈ గ్రంథముపట్ల ఆంధ్ర విశ్వవిద్యాలయమును, ఆంధ్ర రంగస్థలమును, యావదాంధ్ర దేశమును జూపిన యభిమానమునకును కృతజ్ఞుడను.

నా ప్రార్థనమును మన్నించి దీనికి పునర్ముద్రణ భాగ్యము లభింపజేసి, సర్వాంగసుందరముగ దీనిని ముద్రింపించి యిచ్చిన శ్రీ కవిరాజ పబ్లిషర్స్, తెనాలి వారికి సర్వదా కృతజ్ఞుడను.

చిత్రపురము, }
25-9-1957 }

గుండిమెడ వేంకట సుబ్బారావు
గ్రంథకర్త

పాత్రలు

పురుషులు :

శ్రీరాముడు అష్టావక్రుడు
భరతుడు శంబుకుడు
లక్ష్మణుడు కుశుడు
శత్రుఘ్నుడు లవుడు
వశిష్ఠుడు భద్రుడు
వాల్మీకి

స్త్రీలు :

సీత
ఊర్మిళ
ఆత్రేయి (ఆశ్రమ
వాసిని)
తుంగభద్ర

ప్రధాని, సేవకుడు, పాదాలు మొదలగు చిల్లర పాత్రలు

AEC NO

5820



శ్రీ గుండిమెడ వేంకట సుబ్బారావు, B. A., B. Ed.

గ్రంథకర్త

పు థీ పు త్రి

ప్ర థ మాం క ము

దృ శ్య ము 1

[అయోధ్య - రాజమందిరము - నిద్రాగతయైన సీతచెంత
శ్రీరాముఁ డాసీనుఁడై యుండును.]

శ్రీరా:— (స్వగ) ఆహా! యెంతలో నీ సుకుమారి గాఢనిద్రాగత
యైనది!

గీ. దారుణారణ్య వాస విధ్వస్తమైన
పదియు నాల్గేండ్ల నిద్రానుభవమె కాక
భావి సకల నిద్రాసుఖావాప్తి సహిత
మిపుడె సరిపుచ్చునటుఁ దోఁచు నీ లతాంగి!

ఆహా! కుసుమకోమలమైన యీ సుకుమార తనూవల్లిక దుస్స
హములైన యా మహారణ్యవాస క్లేశముల నెట్లొర్చెనోకదా!

సీ. గమన మార్గములు కర్కశ శిలాకంటక
స్థగితంబులైన కాంతార తటులు!

విశ్రమ స్థలములు విష భుజంగ వికీర్ణ
పాషాణ గహ్వర ప్రాంగణములు!

భోజనంబు లపూర్వ భుక్త కాలాకాల
సంప్రాప్త ఫలమూల సంగ్రహములు!

సహచరంబులు పిశాచశ్రేణి వెఱపించు
స్వచ్ఛంద వనజంతు సముదయములు!

గీ. సతి! చతుర్దశవర్ష విస్తరితమైన
ఆ భయంకర కాల మేఘాంధకార
బంధురంబగు ప్రళయ భీభత్స రాత్రి
కటకటా! యేవిధంబునఁ గడపినావో!

(కర్మచారి భద్రుడు ప్రవేశించి, సీతను జూచి
మఱలిపోవ యత్నించును.)

శ్రీరా:— భద్రా!

భద్రు:— మహాప్రభూ, త్నమింపుడు, సమయముఁ జూచుకొని మరల
శ్రీచరణ దర్శనముఁ గావించుకొనెదను.

శ్రీరా:— దేవి యిచ్చట నున్నదని సంకోచించుచుంటివా?
అయోధ్యా రాజ్యలక్ష్మీ యగు నీ పృథ్వీపుత్ర సమక్షమున
గోప్యములు కాదగు రాజకీయ రహస్యము లేముండును?
భద్రా! ఏమి విశేషము?

(ప్రవేశము - ప్రతీహరి)

ప్రతీ:— (అభివాదముఁజేసి) మహాప్రభూ! అష్టావక్రమహర్షి వచ్చి
ప్రభుదర్శన మపేక్షించుచున్నాడు.

శ్రీరా:— మహానందము - భద్రా! ఇంచుక తాళుము. (లేచి
ఋషి కెదురేగును.)

(ప్రవేశము - అష్టావక్ర మహర్షి)

శ్రీరా:— (నమస్కరించి) ఋషిపుంగవా, శ్రీరాముని యభివాదము
స్వీకరింపుడు.

అష్టా:— విజయీభవ! విజయీభవ! రఘువంశ భూషణా!
ప్రజానురంజకుడవు కమ్ము, ప్రజాహృదయ సింహాసన మలంక
రింపుము! (ఆసీనుఁ డగును)

శ్రీరా:— మునీంద్రా! ఏ ముహూర్తమున రఘువంశ రాణ్మణులచేఁ
జిరాలంకృతమై చిరపవిత్రమైయున్న యీ యయోధ్యా రాజ్య
పీఠము నధిరోహించితినిో యా త్నమునుండియుఁ బ్రజాను
రంజనమేకదా నా జీవనాదర్శము!

శా. పాపధ్వంత విభేదనోజ్జ్వల మణిప్రద్యోత సూర్యాన్వయ
శ్రీ పర్యంకము, సత్య విక్రమ యశస్తేజోభి రామంబు, సద్
భూపాలోత్తమ భద్రపాద విలసన్ ముద్రాంకితంబైన యీ
శ్రీపీఠంబు కళంకితం బగునె యీ శ్రీరామ రాజ్యంబునన్ !

అష్టా:— వత్సా! మహానందమైనది! జగదీశ్వరుడు నీకుఁ దోడ్పడుఁ
గాక !

శ్రీరా:— తాపసేంద్రా! తాకిక వ్యధా సంకులమైన యీ రాజ
మందిరమును దమ పాదరజముచేఁ బవిత్రముఁ జేయఁ గారణ
మేమై యుండును ?

అష్టా:— తీర్థాటనము ముగించుకొని యాశ్రమాభి ముఖుడనై
పోవుచు, నా యాత్రాఫలమునకు సంపూర్ణతఁ గలిగించుకొను
టకై యొక్కసారి సీతారాముల జూడ వచ్చితిని.

శ్రీరా:— ధన్యోస్మి! తాపసోత్తమా! అదే జానకి నిద్రాగతయై
యున్నది. తాళుడు (లేవఁబోవును)

అష్టా:— (వారించుచు) వలదు, వలదు. ఆ తేజస్వరూప దర్శనమే
నాకుఁ జాలును. ఆ నిష్కలుష దీప్తియే నాకు సర్వపంకిల
నివారణము కాఁగలదు.

శ్రీరా:— మహాత్మా! తమ పాదస్పర్శచే నేడు మా మందిరము
పవిత్రమైనది. ప్రపంచపు దుమారమునందుఁ జిక్కువడి
తెన్నుఁ గానకఁ జలించెడు మా బోంట్లకుఁ దమయట్టి
తపోధనుల దర్శనమేకదా తరణోపాయము! మునీంద్రా!
రాక్షస భయ విమూరమై, తాపసలోక మంతయు నిప్పుడు
స్వేచ్ఛావిలసితమై యున్నదికదా!

అష్టా:— రామచంద్రా! రామ కోదండ రక్షితమై మహిమండల
మంతయు నిష్కంఠకమైయుండ, తాపసలోకమునకు స్వేచ్ఛ
కాక అన్య మెట్లగును? మహా యశోధనులగు రఘువరేణ్యుల
నితాంత రక్షణమున ధర్మపాలనమును, ప్రజాను రంజనమును
నిరాఘాటముగఁ బ్రవర్తిల్లుఁగాక యని యావత్ తపోధన
లోకమును ని న్నాశీర్వదించుచున్నది.

శ్రీరా:— ధన్యోస్మి! మునివరేణ్యా! ప్రజానురంజనమునకై
నా యైహిక సర్వస్వమును బరిత్యాగము చేయుటకు నేను
సర్వదా సంసిద్ధుడను. ఈ మణిమయాభరణ సంపత్తియు,
ఈ రత్నసింహాసనమును, ఈ మహిమండలాధిపత్యమును,
జీవనమునందలి సమస్త తాకిక పారతాకిక కామ్యార్థము
లును, ఆవశ్యకమగుచో జీవనాధికయగు నాయర్థాంగలక్ష్యని
సహితముఁ దృణప్రాయముగ విసర్జించుటకు నేను సంసిద్ధుడను.
మునీంద్రా! అధికము నేనేమి వచింపఁ గలను!

అష్టా:— వత్సా! అఖండ విజయాభవ! నీ జీవన మీ విశాల జగతికి
అప్రతిమానమగు నాదర్శ రత్నదీపమై ప్రకాశించుఁగాక!
(ఆశీర్వాదించి నిష్క్రమించును)

శ్రీరా:— (భద్రునిఁ జూచి) భద్రా! - ఇప్పుడు చెప్పుము. ఏమి
వార్తఁ దెచ్చితివి?

భద్రు:— మహాప్రభూ! దేవర శ్రీచరణముల మ్రోలఁ దొలుత
నభయదానము నర్థించుచున్నాను.

శ్రీరా:— (చిరునగవుతో) ఏమి! అంతటి భీషణవార్తయా యది?
నిర్భయముగఁ జెప్పుము.

భద్రు:— మహాప్రభూ! (శంకించును.)

శ్రీరా:— భద్రా! శంకించెదవేల? ఈ రాజగృహమున నీవు చిర
కాల కర్మచారి నయ్యు రాజహృదయము నింకను గుర్తింప
కుంటివా? సత్యవార్త తెట్టి యప్రియము లైనను నీ ప్రభువు
నకు శ్రవణయోగ్యములే యని నీ వెఱుఁగవా? నిర్భయ
ముగఁ జెప్పుము.

భద్రు:— మహారాజా!.....అయోధ్యాపురవాసులు.....
కొందఱు ప్రముఖులు పరస్పర సంభాషణముల
శ్రీ జానకీ దేవిని గూర్చి.....నిందావాక్యము లాడుచున్నారు.

శ్రీరా:— ఏ మనుచున్నారు?

భద్రు:— ప్రభూ! (గద్గదికతో) కళంకభాగిని....

శ్రీరా:— (చకితుడై) కళంకభాగిని! ఏమంటివి? భద్రా, ఏమనుచుంటివి?

భద్రు:— మహాప్రభూ! సత్యము పల్కుచుంటిని.

శ్రీరా:— పురవాసులు.... పురప్రముఖులు.... ఏమనుచుండిరి?

భద్రు:— రాక్షస గృహవాసినియైన శ్రీ జానకీదేవి పరిగ్రహణీయ కాదనియు, అంతఃపురయోగ్య కాదనియు వదరుచుండిరి, ప్రభూ!

శ్రీరా:— (కొంతవఱకు నిస్తబ్దుడై నిట్టూర్పు విడచి) భద్రా! రాజపీఠ మధిరోహించి నేను నీ మూలమున నిగూఢమగు ప్రజా హృదయమును గుర్తించుచున్నాను. సంతోషము.

భద్రు:— (నమస్కరించి, నిష్క్రమించును.)

శ్రీరా:— (పరిక్రమించుచు స్వగతము) లంకా యుద్ధ సమాప్తమునఁ జరాచర భూతకోటి సాక్షిగ, కుసుమ వర్ష మధ్యమునఁ గఠోర పరీక్ష యొనర్చి యగ్ని దేవుఁడు స్వహస్తముల నాకుఁ బ్రత్యర్పణ మొనర్చిన పతివ్రతాశిరోమణి యపవిత్ర యనియే యింకను నా ప్రజల యభిప్రాయమా? ఆహా! ప్రపంచ నియతి!..... ప్రజానురంజనమునకై నా సర్వస్వమును బరిత్యజింప నేను ప్రతిజ్ఞాధారణ మొనర్చితిని ప్రజానురంజనము! ప్రజానురంజనము! ప్రజాను రంజనమున సత్యమునకు స్థానములేదా!..... కేవలము ప్రజానురంజనమునకై సాక్షాత్కృతమగు సత్యమును నిరాకరింపవలయునా?

నీ. బహు యుగ ప్రఖ్యాత మహిత సూర్యాన్వయ
ప్రాభవోన్నతిఁ జూపు భాగ్యరేఖ!

కలుష భంజన వియద్ గాంగ నిర్ఘర తుల్య
నవ నవోజ్వల జీవన స్రవంతి!

అఖిల భూతాత్మకంబైన విశ్వంబెల్ల
హృదయమం దిడుకొన్న ప్రేమజలధి !

సకల యాతా యాత సాధ్వీ సతీ సృష్టి
కాదర్శ రత్న దీపాంకురంబు !

గీ. త్రిభువనారాధ్య చరిత ! పృథ్వీకుమారి
అహహా ! మత్ ప్రజాసంఘ జిహ్వగ్రములను
భగ్నశీలయై పతితయై పాడు వడెనె !
సత్య మడుగంటెనే ధరా చక్రమందు !!

సీత:— (నిద్రలోఁ బలువరించుచు) పతివ్రతను ! పతివ్రతను !
రాక్షసాధమా ! న న్నంటితివేని నీ మూర్ధము
సహస్ర ఖండములు కాఁగలదు !

శ్రీరా:— (సీత చెంతకుఁ బోయి, స్వగతము) నిద్రలోఁ బలువరించు
చున్నది ! మాయా సన్యాసియైన రావణ హతకుని యత్యా
చార ఘట్టము కావలయు నీమె యంతర్నేత్రమునకుఁ బొడఁ
గట్టుచున్నది ! ఆహా ! ప్రజానాయకులారా ! ఈమెయేనా
మీ దృక్పథమునఁ గళంకభాగిని !

[ప్రవేశము - వశిష్ఠుఁడు]

వశి:— వత్సా ! రామచంద్రా !

శ్రీరా:— వశిష్ఠమునీంద్రా ! ప్రణామము (నమస్కరించును.)

వశి:— మహాయశః ప్రాప్తిరస్తు ! ఇదేమి ! నిరంతర చిదానంద
మోహనమగు నీ ముఖబింబమున సంతాపరేఖ దృశ్యమగు
చున్నదేమి ? నేత్రములు బాష్పావరుద్ధములై యున్నవేమి ?
రామచంద్రా ! ఏమి సంభవించినది ?

శ్రీరా:— గురుదేవా !

గీ. మలిన మయ్యె సూర్యాన్వయ మహిత కీర్తి!
పతిత మయ్యెను రఘువంశ భాగ్యలక్ష్మి!
దగ్ధ మయ్యెను శ్రీరామ ధర్మ దీక్ష!
అంధకారావృతం బయోధ్యా పురంబు!

వశి:— వత్సా! ఏమి జరిగినది?

శ్రీరా:— జనకరాజ తనయ కళంకిని, అపరిగ్రహణీయ

వశి:— ఆ! యేమనుచుంటివి రామచంద్రా?

శ్రీరా:— అని అయోధ్యాపురవాసుల యభిప్రాయము.

వశి:— ఏమీ! జనకరాజ తనయ కళంకిని యని పురవాసుల
యభిప్రాయమా? ఈ యసత్యవార్త నీ కర్ణముల నెట్లు
జొచ్చినది? పతివ్రతా శిరోరత్నము! సర్వసద్గుణస్వరూపిణి!
అయోధ్యా సౌభాగ్యలక్ష్మి! పృథ్వీపుత్రి కళంకభాగినియా?
ఈ తుచ్ఛప్రలాపమును నీవెట్లు విశ్వసించితివి?

శ్రీరా:— గురుదేవా! నా యాంతరంగిక భృత్యుఁడు భద్రుఁ డీ
వార్తను దెచ్చినాఁడు.

వశి:— (యోచించి) ఎన్నడును మిథ్యావాది కాని విశ్వసనీయ
భృత్యుఁడే, భద్రుఁడు!

శ్రీరా:— రాజ్యమునందలి ప్రజాప్రముఖులు కొందఱు పరస్పరము
సంభాషించుకొనుచుండిరట! రాక్షసాపహృతయై, రాక్షస
గృహవాసినియైన కాంతను దమ ప్రభువు పరిగ్రహించి యంతః
పురమం దుంచుట దోషమని వారి యభిప్రాయము.

వశి:— ఇది యావత్ ప్రజాభిప్రాయమై యుండునా?

శ్రీరా:— గురుదేవా! శ్రీరామ రాజ్యమున నిందావాక్యము ఏక
మాత్రమైనను యావత్ ప్రజాభిప్రాయతుల్యముగ నే భావింపఁ
బడు నని తా మెఱుంగరా?

వశి:— నిశ్చయము....నిశ్చయము.... కర్తవ్యము నిరూపింపఁ జాల
కున్నాను.

శ్రీరా:— మునీంద్రా! కర్తవ్యమున కేమున్నది! ప్రజానురంజనమే
నా కవశ్య కర్తవ్యము! ప్రజానురంజనమునకై యాత్మ
బలిదానముఁ జేయుదును.

వశి:— ఎట్లు?

శ్రీరా:— ప్రజాసంతుష్టికై నా జీవన తేజమగు జానకిని విసర్జించెదను.
అయోధ్యనుండి బహిష్కరించెదను.

వశి:— హరి హరీ! ఎట్టి కఠోరవాక్యము నా కర్ణములఁ బడినది!

శ్రీరా:— గత్యంతరములేదు గురుచంద్రమా! ఆశీర్వాదింపుఁడు,
రాజధర్మ నిర్వహణమునందు నా హృదయము దుర్బలము
కాకుండునట్లు నన్నాశీర్వాదింపుఁడు.

వశి:— కుమారా! యశశ్వివి కమ్ము. వంశవర్ధనుడవు కమ్ము! ఈశ్వర
సంకల్ప మనివార్యము. ఈ భయంకర పరీక్షా సమయమున
సర్వేశ్వరుఁడు నీకుఁ దోడ్పడుఁగాక! (నిష్క్రమించును.)

శ్రీరా:— (మెల్లగ నీతవైపు నడచుచు) ఈశ్వర నియతి యమో
ఘము! అప్రతిహతము! ఆహా! ఆనాటి వాలిసంహార
దృశ్యము నా కన్నులకుఁ గట్టుచున్నది! ఆ మహా
వీరాగ్రగణ్యుని వక్షః కవాటమును భేదించితిని! ఆ
రక్తధారాప్రవాహము నేఁడు, నా కన్నుల యెదుటఁ
బాటుచున్నది! తుతగాత్రుడై ఆ వీరశిఖామణి
నేలఁగూలి గిజగిజ గింజకొనుచు భూమ్యాకాశములు
ద్రవీభూతము లగునట్లు పల్కిన యా దీనాలాపములు
ఇప్పుడు నా కర్ణములఁ బ్రతిధ్వనించుచున్నవి! మహా
పతివ్రత తార! భర్తృక శేబరముపై వ్రాలి ఎంత
ఘోషించినది! ఆ మహాసతి అమోఘ శాపాక్షర
ములు ఇప్పుడు నా కర్ణపుటముల మాటు మ్రోగు
చున్నవి! ఆహా! ఆహా! రావణ ధర్మపత్ని! పతివ్రతా
శిరోమణి మండ్తోదరి! ధూళిధూసరిత! భర్తృ
కంతోద్గత రక్తధారాస్నాత! ఎట్టి భయంకర శాపము!

ఆ మహాఘోషణము ఇప్పుడు నాకు శ్రవణగోచర మగు
చున్నది ! ఓహో ! లంకా సంగ్రామ రంగము ! ఏమి
యా యమాయక రాక్షస వధూ హాహాకారములు ! శాపోప
హతుడను ! శాపోపహతుడను ! మహాపతివ్రతాశాపఫల
మనుభవించెదను ! హా ! నీతా ! నీతా !

(తెర వ్రాలును)

దృశ్యము 2

[రాజమందిరము — శ్రీరాముడు, లక్ష్మణుడు]

శ్రీరా :— లక్ష్మణా ! అతికఠోరమైన రామకార్య మొక్కటి నీ
విప్పుడు నిర్వర్తింపవలసి యున్నది ! నా యాజ్ఞాపాలనముఁ
గావించెదనని ప్రతిజ్ఞఁ జేయుము.

లక్ష్మ :— ప్రభూ ! ఇదేమి నేఁ డిట్లనుచుంటిరి ?

గీ. 'రామ' యను సుధా మధురాక్షరములు రెండు
తొలుత నేనాఁడు నా జిహ్వా పలుక నేర్చె,
నాటి మొదలు లక్ష్మణ శిరోన్యస్తమై, య
నాదృతంబైన రామ వాక్యంబు కలదె ?

చం. సరసర ! దుర్గమోగ్ర విషినంబుల వాయుజలోప జీవినై
మఱచి ప్రపంచమెల్ల, క్షణమాత్ర విరామ మెఱుంగకన్
భవత్

చరణసరోజ నిత్య పరిచర్యల నుంటిఁ జతుర్దశాబ్దముల్,
అరసి తె యెన్నఁడైన నెదురాడుట శ్రీరఘురామవాక్యమున్ !

శ్రీరా :— నిశ్చయమే. అయినను నీ ప్రతిజ్ఞా వచనమును నేను
కోరుచున్నాను. లక్ష్మణా ! నా ప్రస్తుతాదేశ మెంతటి
భీషణమో నీ వెఱుంగవు.

లక్ష్మ :— అది యెట్టి భీషణాదేశమైనను శ్రీరామాజ్ఞకుఁ బ్రతివచ
నము నానోట నెన్నఁడైన వెల్పుడునా ? కానిండు. మీ యభి

మతానుసారముగ నే నిదే ప్రతిజ్ఞఁ జేయుచున్నాను.
సెలవిండు.

శ్రీరా :— సామిత్రీ ! ఇప్పుడు నీవు స్వహస్తముల నా హృదయ
మును ఛేదింపవలసి యున్నది.

లక్ష్మ :— (విస్మితఁడై) ప్రభూ ! మీ యభిప్రాయ మేమి ?

శ్రీరా :— నా హృదయమునకు హృదయము, ప్రాణమునకుఁ
బ్రాణము, నా యిహపరసర్వస్వము నైన నీతను దోడ్కొని
పోయి దూరారణ్యమధ్యమున విసర్జించి రావలయును.

లక్ష్మ :— (చకితఁడై) ఏమనుచుంటిరి ప్రభూ ? నిర్దేహమైన
యాకసమునుండి యీ యకాలవజ్రపాతమేమి ? ఈ యాజ్ఞయా,
నేను పాలింపవలెను ?

శ్రీరా :— లక్ష్మణా ! సూర్యవంశ ప్రతిష్ఠ అయోధ్యారాజమార్గ
ములపై ధూళిలోఁ గలియ నున్నది ! అన్యోపాయము లేదు.
జానకీదేవి అయోధ్యనుండి బహిష్కరింపఁబడక తీరదు.

లక్ష్మ :— నే నేమియు గ్రహింపఁ జాలకున్నాను. ప్రత్యక్ష రాజ్య
లక్ష్మీయగు శ్రీ జానకీదేవి యేల అయోధ్యనుండి బహిష్క
రింపఁబడవలెను ?

శ్రీరా :— రాక్షసాపహృతయై శత్రునిర్బంధ వాసినియైన నీత నిష్కలు
షత్వమును అయోధ్యాపురవాసులు శంకించుచున్నారు.
ఆమె యపవిత్ర, అపరిగ్రహణీయ - అని పల్కుచున్నారు.
ప్రజానురంజనమునకు బద్ధకంకణుడనై యున్న నేను రాజధర్మ
నిర్వహణార్థము ప్రజాసంతృప్తికై జానకిని బహిష్కరించు
చున్నాను.

లక్ష్మ :— (ఉత్తేజితఁడై) ఏమీ ! మూర్ఖ ప్రజాకోటి మిథ్యా
ప్రవాద కారణమున ఆ పరమసాధ్వీని మీరు బహిష్కరింపఁ
బూనితిరా ? విచ్చిన్న దర్పమై, అవనత మస్తకమైన యశేష
రాజమండలము సమక్షమున శివధనుర్భంగ మొనర్చి, యే

మహాసతిని సహధర్మచారిణిగఁ బాణిగ్రహణ మొనర్చితిరో,
యే మహాపతివ్రతాలలామ సాహచర్య సంపత్తిచేఁ బదు
సాల్లేండ్ల మహారణ్యవాసము స్వర్గవాసముకన్న మహత్తర
మైనదో, యే జీవనరత్నమును గోల్పడి సమగ్ర దండకారణ్య
మును సీతానామసంతుభిత మొనర్చి నయనాశ్రుధారా
విఘూర్ణిత మొనర్చియుంటిరో, యే సాధ్వీ పరిత్రాణమునకై
సేతుబంధన లంకాసంగ్రామ ప్రముఖ మహాకార్యము లొనర్చి
యుంటిరో, అనంత భూతకోటి సాక్షిగ నగ్ని పరీక్షా సముత్తీర్ణయై
యే మహాదేవి కుసుమ వర్షాభిషిక్తయై తమ శ్రీచరణస్పర్శ
యొనర్చినదో, అట్టి జగత్పావని, జగజ్జనని, జనకరాజపుత్రి
యపవిత్రయా? బహిష్కరణ యోగ్యయా? ప్రభూ! ఈ
భయంకరాదేశమును బాలించుటకు నేను కేవల మశక్తుఁడను!
..... అశక్తుఁడను మహాప్రభూ..... ఈ యాజ్ఞను
ఉపసంహరింపుఁడు.

శ్రీరా:— అట్లు జరుగ నేరదు లక్ష్మణా! ఇది యత్యంత కఠోర
నియతి యని నాకుఁ దెలియును. విధి విధానము అనుల్లంఘ
నీయము! ప్రయాణసన్నాహముఁ గావింపుము....
(నిష్క్రమించును)

లక్ష్మ:— (స్వగ) హా! జగదీశ్వరా!

గీ. అపుడు మేఘనాథుని దుర్జయాస్త్ర నిహతి
కాల మృత్యు కరాళ దంష్ట్రాళిఁ జిక్కి
ప్రాణములు గోల్పడక యింక బ్రతికియుంట
అహహ! యీ ఘోర పాప నిర్వహణమునకె!

[ప్రవేశము — ఊర్మిళ]

ఊర్మి:— ప్రాణేశ్వరా! ఇదేమి! పూర్ణచంద్ర సంకాశమగు తమ
వదనమండలమున విషాదమేఘచ్ఛాయ కన్పట్టుచున్నది!
కారణ మేమి, ప్రభూ?

లక్ష్మ:— ఊర్మిళా!

గీ. పిడుగు పడె నిర్మలాకాశ వీధినుండి
రాజ మందిర గోపురాగ్రంబుమీద!
తగిలి సచరాచరముగ నంతఃపురంబు
కూలనున్నది పాతాళ కుహరమునకు!

ఊర్మి:— ఏమి? ఏమి సంభవించినది?

లక్ష్మ:— సీతాబహిష్కరణము! అరణ్య మధ్యమున ఆమెను
నేను విసర్జించి రావలయును. ఇది శ్రీరామాజ్ఞ!

ఊర్మి:— (చకితయై) ఏమీ! ఏమీ! సీతాబహిష్కరణమా!
స్వయముగ రఘుపతియే యీయాజ్ఞ నొసంగిరా? కారణ
మేమి?

లక్ష్మ:— సతీమణీ! శ్రీరామాజ్ఞాపాలనమునందు నాకుఁ గారణ
జ్ఞాన కేవల మనావశ్యకము. ఊర్మిళా! హృదయ విదారణ
మగు ఈ భీషణవార్తను జానకీ దేవికి నీవు తొలుతనివేదింపుము.

ఊర్మి:— ప్రభూ! అతి దుర్బలహృదయ నగు నాకది సాధ్యమగునా?

లక్ష్మ:— సతీ! అంతకు వేయిరె ట్లధికమగు నిష్ఠుర కార్యమును
నేను చేయనున్నాను.

చం. కటకు కసాయి నై యిపుడు కౌటడవిన్ విడువంగనుంటి దు
ర్మరణము పాలొనర్చి రఘురాణ్మహిషిన్ పరిపూర్ణ గర్భిణిన్
తరుణి! మ దస్థిపంజరము దగ్ధ మొనర్చుచు నున్న యీ హృదం
తర విలయాగ్నిహోత్ర దహనక్రమణోద్ధతి నీ వెఱుంగుదే!

దేవీ! నా మనఃక్లేశమున నీ వించుక భాగహరిణివి కావా?
ఈ క్షణమే పోయి యీ వార్తను దేవికి నివేదింపుము.
నేను ప్రయాణసన్నాహముఁ గావించెదను. (నిష్క్రమించును.)

ఊర్మి:— (స్వగ) హా! జనకరాజతనయా! అయోధ్యా రాజ్య
లక్ష్మీ! ఏ ముఖముతో నేను నీ కీ భయంకర వార్తను
నివేదింపఁ గలను? జగదీశ్వరా! నా హృదయమును
బాషాణముఁ జేసివేయుము.

[ప్రవేశము — సీత]

సీత:— ఊర్మిళా! ఆర్యపుత్రు లెందున్నారు? నిద్రాగతనైయుండిన నన్నువిడిచి వారెచ్చటి కేగిరి? (ఊర్మిళ ముఖమువైపు జూచుచు విస్మితయై) ఇదేమి? ఏడ్చుచుంటివేల? సౌమిత్రి యేమైనఁ దిరస్కారముఁ జేసియుండెనా?

గీ. వనములందునఁ బదునాల్గు వత్సరములు
వన్యమృగ సంఘముల సహవాస మంది
మానుషత్వంబు మొదలంట మఱచె నొక్కొ
లక్ష్యణుం డుత్త మోత్తమ లక్ష్యణుండు!

ఊర్మిళా! నీ సమక్షమందే యాతనికి బుద్ధిఁగఱపెద నుండుము.
(కన్నీరు తుడుచును)

ఊర్మి:— దేవీ! (దుఃఖము నాపుకొన యత్నించును.)

సీత:— ఊర్మిళా! ఇంత స్వాభిమానము భర్తలపట్ల మనకుఁ దగునా?

ఊర్మి:— దేవీ! నన్ను త్సమింపుము. నా యపరాధ మెట్టిదైనను నీవు నన్ను త్సమింతునని వాగ్దానముఁ జేయుము.
(కన్నీరు తుడుచుకొనును.)

సీత:— ఊర్మిళా! నీ కేమి సంభవించినది? ఊరకుండుము. నీ వపరాధముఁ జేయుటయు, నేను త్సమించుటయునా?

ఊర్మి:— దేవీ! నేను నిర్భాగ్యను! నన్ను త్సమింపుము.
(దుఃఖాతిశయమునఁ గన్నీరు కార్చుచుండును.)

సీత:— నీ చిత్తవృత్తి యేకారణముననో చలించుచున్నది! ఇంచుక విశ్రమింపుము.

ఊర్మి:— దేవీ! నన్ను త్సమింపుము. నా భర్త యాదేశమున నేను నీ కొక భయంకర వార్త నివేదించెదను

సీత:— ఏమది?

ఊర్మి:— అయోధ్యాపతి నీకు వనవాస దండనము విధింప
నున్నాడు....అయోధ్యా రాజ్యమునుండి....బహిష్కరణము!
(మహాదుఃఖమునఁ గన్నీరు తుడుచుకొనును.)

సీత:— (నవ్వి) ఏమనుచుంటివి? నాకు వనవాస దండనమా!
అయోధ్యాపతి విధించెదరా? అదే హేతువుగ నీ వేడ్చు
చుంటివా? (నవ్వి) అయ్యో, అమాయక బాలికా!
ఆ మాత్రము నీవు గ్రహింపఁజాలక పోయితివా? లక్ష్మణుఁడు
నీతోఁ బరిహాసము లాడుట కిదియే ప్రారంభమా? (నవ్వును.)

ఊర్మి:— ఏమీ! అంతియేనా? ఊరకఁ బరిహాసమునకే నా పతి
యట్లంటిరా? దేవీ! ఇది కేవలము పరిహాసమేనా?
నిశ్చయముగ పరిహాసమే యగునా?

సీత:— ఊర్మిశా! సీతాబహిష్కరణము! అరణ్యవాస దండనము!
సీతాపతి యాజ్ఞ!! నీవే యోచించుకొనుము.

సీ. తెగి రాలి పడలేదు దివినుండి మార్తాండ
చంద్రగోళము లింక సరసిజాక్షి!

ఆక్రమింపఁగలే దనంత బ్రహ్మాండంబుఁ
బ్రళయ మేఘము లింక పద్మవదన!

సంచలింపఁగలేదు చక్రవాళమును జం
ఝా మారుతము లింక సదమలాంగి!

కుటియంగ లేదు విత్సభితాంతరిక్షంబు
వజ్రవర్షం బింకఁ బ్రవిమలాత్మ!

గీ. మాటువడలేదు విలయ సమార్జనమున
ప్రస్ఫుటం బగు శ్రీరామ రామ రామ
మధురశబ్ద మింకను వాయు మండలమున!
బేల! భయ మేల, పరిహాస లీలలకును?

ఊర్మి:— దేవీ! ఇంకను నా దక్షిణనేత్ర మేల యదరుచున్నది? నా పతి
పరిహాసమునకై నను నాతో నెప్పుడు నసత్యముఁ బల్కురే!

సీత:— మంచిది. నే నిప్పుడే రఘురాముల దర్శించి యా సందేహ నివృత్తి గావించెద నుండుము.

(నిష్క్రమించును.)

ఉర్మి:— (స్వగ) ఆహా! ఎట్టి యచంచల విశ్వాసము! ఎట్టి యాత్మార్పణము! ఓ జగత్ప్రభా! నా ప్రాణపతి వాక్యము కేవలము పరిహాసమాత్రమే యగుఁగాక!

(నిష్క్రమించును.)

దృశ్యము 3

[ఉద్యానము - శ్రీరాముడు వేదికపై విశ్రమించియుండును.

ప్రవేశము - కౌసల్య.]

కౌసల్య:— కుమారా! అంతఃపురము అశాంతిసంకులమై యున్నది. నేను వినియుండిన వృత్తాంతము సత్యమే యగునా? లక్ష్మణ కుమారు నడిగితిని. దుఃఖాశ్రువిరసమైన ముఖమును వాల్చు కొని యాతఁడు నిరుత్తరుడై నా సమక్షమునుండి వెడలి పోయెను. భరతుఁడు కోపాదుణితలోచనుడై యేమేమో గొణుగుకొనుచుఁ బ్రత్యుత్తర మీయకయే రాజగృహమును విడిచిపోయెను.

శ్రీరా:— అమ్మా! నీవు వినిన దంతయు సత్యమే. రాజధర్మమును బాలించునిమిత్తము సీత నయోధ్యనుండి నేను బహిష్కరింప నున్నాను.

కౌస:— సత్యమే? నాయనా! పురుషోత్తముడైన శ్రీరాముని గాంచిన భాగ్యరాశిని నే నని నిరంతరము గర్వించుచుంటిని! నేటివఱకును ఆ యానందగర్వమే నా యీ శుష్క శరీరమున కాధారమై యుండినది. తండ్రీ! ఇంతకాలమునకు నాకు గర్వభంగమైనది. నిష్కళంకమైన రామనామము ఇప్పుడు కళంకీభూతమైనది. ఇంక నా జీవనమువలనఁ బ్రయోజనము లేదు.

శ్రీరా:— అమ్మా! అమ్మా!

కౌస:— కుమారా! సర్వశాస్త్రవేత్తవు! విజ్ఞాన చక్రవర్తివి! న్యాయ నిష్ఠాగరిష్ఠుడవు! ఇదియా నీ న్యాయనిష్ఠ? ఇదియా నీ విజ్ఞాన పరిణామము! మహాపతివ్రత! నారీలోకైక మకుట మణి! అట్టి ధర్మపత్నిని బహిష్కరించుటయే నీ ధర్మరక్షణ మైన, ఇంకఁ బ్రపంచమున ధర్మమెక్కడ? తేమ మెక్కడ?

శ్రీరా:— అమ్మా! అమ్మా! నాపై నాగ్రహించుచుంటివా? నా సర్వస్వము నశించినను నీ ప్రేమబల మొక్కటి మాత్రము మిగిలియుండిన, నే నీ యావత్ ప్రపంచ దుఃఖభారమును అవలీల భరించఁగలను. నా యంతరంగమును బరిశీలింపక కేవలము నా బాహ్యప్రవృత్తి నే గమనించెదవా? స్వహస్తములతో నా చితిని నేను నిర్మించుకొని చిచ్చు రగిల్చి ఆ యగ్నిజ్వాలలందు నా సర్వతాకిక తాపోపశమనమునకై నే నాత్మోత్సర్గముఁ గావించుకొన నిశ్చయించి యున్నాను. తల్లీ! సీతాబహిష్కరణము! ధర్మపత్నీ విసర్జనము! శ్రీరాముని హస్తముల జరుగవలయును! ఇది ఈశ్వరసంకల్పము! యావద్ వృత్తాంతము నెరింగితివేని నీవు సహితము నా నిశ్చయమును బ్రతిఘటింపవు.

కౌస:— ఏమి సంభవించినది? అంతయును నాకుఁ జెప్పుము. అన్యోపాయ మేమైన నూహింపఁ గలనేమో చూచెదను.

శ్రీరా:— అమ్మా! అన్యోపాయము లేదు. ప్రతిజ్ఞాబద్ధుడను! సూర్యవంశోద్భవుడను! ప్రతిజ్ఞాపాలనము తప్ప నా కన్య మార్గము లేదు. నా సర్వాంగములు నిప్పుడు ప్రతిజ్ఞా శృంఖలా బద్ధములు! ఇంక నాకు గత్యంతరము లేదు.

కౌస:— ఆ ప్రతిజ్ఞ యేమి?

శ్రీరా:— ప్రజానురంజనమునకై యాత్మోత్సర్గము! ప్రజాసంఘము సీతా బహిష్కరణము నపేక్షించుచున్నది! అమ్మా! సూర్య

వంశ వధూమణివి! దశరథేశ్వరుని యర్థాంగలక్ష్మివి! నీకుఁ
దెలియునుకదా మన వంశ ప్రతిష్ఠ ?

కౌస:— ప్రజాసంఘ మేల సీతాబహిష్కరణ మపేక్షించుచున్నది ?
లోకోత్తర చరిత్ర ! మహాపతివ్రత ! మణియు పూర్ణ గర్భ
ధారిణి ! అట్టి జగదేకపూజ్యకు బహిష్కరణమా ? దాని
కిదియా సమయము ?

శ్రీరా:— అమ్మా ! విధిప్రేరితమై యాకాశమునుండి వజ్రపాతము
సంభవింపనుండ, సమయాసమయ విచక్షణమున కవకాశము
కలదా ?

కౌస:— నిశ్చయముగ నిది వజ్రపాతమే నాయనా ! సర్వత్ర అమంగళ
చిహ్నములే పొడఁగట్టుచున్నవి! —అదే ! కల్యాణి జానకి
యిటు వచ్చుచున్నది. ఆ యమాయిక బాలిక నిష్కలుష
వదనాబ్జము నేను చూడఁజాలను. (నిష్క్రమించును.)

[ప్రవేశము - సీత]

సీత:— (మందహాసముతో) ఆర్యపుత్రా ! తాము నన్నయోధ్య
నుండి బహిష్కరింపఁ బోవుచుంటిరా ? అరణ్యములందు విస
ర్జింప నుంటిరా ? ఊర్మిశతో సౌమిత్రి చెప్పెనట ! (నవ్వుచు)
అమాయకురాలు ! లక్ష్మణుని పరిహాసములను నమ్ముకొనినది !
కన్నీరు గార్చుచు నామె నా చెంతకువచ్చి యెంత విలపించినది !
(శ్రీరాముని ముఖమువైపు నిదానించి) అదేమి ప్రాణేశ్వరా !
వదనమండలము నిస్తేజమై యున్నదేమి ? నేత్రము లశ్రుపూర్ణ
ములై యున్నవేమి ? ప్రభూ ! ఏమి సంభవించినది ?

శ్రీరా:— (ముఖము వాల్చుకొని నిరుత్తరుడై కన్నీరు గార్చు
చుండును.)

సీత:— తెలిసినది ! తెలిసినది ! ఊర్మిశ యశ్రుపాతము
నిర్హేతుకము కాదు.... ప్రాణేశ్వరా ! ఏమి జరిగినది ? నా
యెడ గోపనముఁ జేయఁదగు విషయము తమ కేమి కలదు ?

శ్రీరా :— (మహా దుఃఖముతో) సీతా ! సతీమణి !

సీత :— వచింపుడు, ప్రాణపతీ ! వచింపుడు “సీతా ! సీముఖమును నేను చూడనొల్లను ; నీ వయోధ్యను విడచి తిరిగి యరణ్యము లకుఁ బోమ్ము” అని నోరారఁ బల్కుడు. ఆ యాజ్ఞావాక్యమును శిరమునఁ దాల్చి మహానందముగఁ బోయెదను.

శ్రీరా :— దేవీ ! క్షమామోగ్యము కాని మహాపరాధమును జేయ నున్నాను. అయినను క్షమాభిక్ష మర్థించుచున్నాను. నీలకంఠ కంఠస్థమగు హాలాహలము నతిక్రమించు మహావిష మును నేను పాన మొనర్చితిని. ఆ భయంకర హాలాహల జ్వాలాజాలముచే నా సర్వాంగములును దగ్ధము లగుచున్నవి.

సీత :— (భయముతో) ప్రభూ ! ఏమి సంభవించినది ?

శ్రీరా :— భయంకరమైన పరీక్షా సమయ మాసన్నమైనది ?

సీత :— ప్రభూ ! ఆ పరీక్షా విధాన మెట్టిది ?

శ్రీరా :— “ప్రజానురంజనమునకై నా బహిష్క సర్వస్వమును బరిత్యజించెద”నని ప్రతిజ్ఞాధారణ మొనర్చితిని.

సీత :— ప్రాణేశ్వరా ! అంతియేనా ? దాని కింత చింతిల్లనేల ? సూర్యాన్వయ సంభూతుల కిది యొక నూతన ప్రతిజ్ఞయా ?

తే. గీ. క్షత్రియ ప్రాణులకుఁ బాదప క్రమంబు,
వజ్ర శకలంబులకుఁ గళావైభవంబు,
రవికులోద్భూతులకుఁ బ్రజా రంజనంబు,
సహజగుణసంపదలు కదా సార్వభౌమ !

శ్రీరా :— దేవీ ! ఆ ప్రజానురంజనమున కిప్పుడు నా బహిష్కప్రాణము, నా జీవనజ్యోతి, జానకి, బలిదానము కావలసి యున్నది !

సీత :— అట్టి పవిత్ర బలిదానమునకు నేను సర్వసిద్ధముగ నుండు దాననే కదా ! కాని, ప్రజానురంజనమునకు నే నెట్లు అంత రాయముఁ గల్గించితిని ?

శ్రీరా :— దేవీ! రాక్షసహస్తంగతయై శత్రు నిర్బంధవాసినియై
యుండిన హేతువుచే జానకీదేవి కళంకిత, బహిష్కరణీయ -
అని ప్రజలుద్దేశించుచున్నారు !

సీత :— (కొంచెము యోచించి) ప్రభూ ! లంకా యుద్ధ సమాప్తిని
నా పవిత్రతా నిరూపణార్థము జరిగియుండిన అగ్నిపరీక్షా
విధానమును బ్రజలు స్వీకరించుట లేదా?

శ్రీరా :— వారి ప్రవాదవైఖరి యట్లే తోచుచున్నది.

సీత :— పోనిండు. ప్రభూ ! తాము స్వీకరించితిరా ? తమ యంత
రంగము నా విషయమున నిశ్చంకమై యున్నదా ?

శ్రీరా :— సతీమణీ ! ఇదిగో నా యనాచ్ఛాదిత వక్షము. దీనిని
భేదించి చూడుము. శ్రీరామహృదయము నీకు గోచరింపఁ
గలదు. సర్వాంతర్యామి, అనంత భూత బహిరంతర్వేది, పరా
త్పరుఁడు, నా నిష్కళంక హృదయమునకు ఏకైక సాక్షి.

సీత :— ప్రాణపతీ ! ఇంక నాకు విచారము లేదు. నిరాఘాటమగు
కాలచక్ర భ్రమణము నరికట్టుట యెవ్వరికి సాధ్యము ? విధి
విధానము జరిగి తీరవలయును. ప్రభూ ! ఆజ్ఞాపింపుఁడు. మహా
నందముగ నేను తమ యాజ్ఞాపాలనముఁ గావింతును. ఇంత
కును, ప్రాణేశ్వరా ! నేను తమ యర్థాంగిని కానా ?

చ. పరిణత సర్వకర్మ ఫలభాగ్య విభాగ ధురీణ నేను ! త్వత్
చరణ పరాగ ధారిణిని ! సాధ్వీని, సేనహధర్మచారిణీన్ !
భరమగు రాజధర్మ పరిపాలన భారమునన్ సగంబు నా
శిరమున లేదె ! దీనికయి చింతిలనేల నరేంద్రచంద్రమా?

ప్రభూ ! ఆజ్ఞాపింపుఁడు.

శ్రీరా :— (మహాదుఃఖముతో) సీతా ! సీతా ! జగదేక
సాధ్వీ ! నేను మహాపాతకుఁడను ! అభాగ్యుఁడను !

(కన్నీరు గార్చును.)

సీత:— ప్రాణప్రియా! దుఃఖించెదరేల? పితృవాక్య పరిపాలనార్థము నాఁడు తా మరణ్యమునకుఁ బోయియుంటిరి. భర్తృధర్మ పరిపాలనార్థము నేఁడు నే నరణ్యమునకుఁ బోయెదను. ఇందు విశేష మేమున్నది?

(శ్రీరాముని కన్నీరు తుడుచును)

[ప్రవేశము — లక్ష్మణుఁడు]

సీత:— సౌమిత్రీ! ఈక్షణమే రథమును సిద్ధముఁ జేయుము. నేను స్వేచ్ఛాపూర్వకముగ నరణ్యగామిని నగుచున్నాను. నీవే స్వయముగ నన్నరణ్యమున డించి రావలయును.

(లక్ష్మణుఁడు తల వంచుకొని కన్నీటితో నిష్క్రమించును)

సీత:— ప్రభూ! తమ పాదధూళిచే నా మూర్ఛమును బవిత్రముఁ జేయుఁడు. (శ్రీరాముని పాదములపై శిరముంచి మ్రొక్కి) ప్రాణపతీ! ఇంక నా యవశిష్ట జీవనము.... (శ్రీరామ నామోచ్చారణము! శ్రీరామ పదధ్యానము! ఈ పూర్ణ గర్భము సూర్యాన్వయ శాశ్వత ప్రతిష్ఠకు అంకురార్పణ మొనర్చుఁగాక! ప్రభూ! ఆశీర్వాదింపుఁడు - ఆశీర్వాదింపుఁడు.

(నమస్కరించును)

శ్రీరా:— (మహాదుఃఖమున) ఓ జగద్బంధవా! నా హృదయము నకు నీవు సాక్షి! నిరపరాధిని యైన యర్థాంగలక్ష్మిని విధి ప్రేరితముగ నరణ్యముల విసర్జించుచున్నాను. నా మహాపరాధమునకు యోగ్యదండనము జగత్ప్రభూ! జగద్రక్షకా! నీవే యోచింపుము. నేటితో నాజీవన తేజ మస్తమించును! రామనామము.... విద్రోహమయము.... పాపసంకులము అమంగళము! సీతా! సీతా!

(సీతను గౌగిలించుకొనును)

సీత:— మహాప్రభూ! దుఃఖింపకుఁడు! సర్వమంగళ విధాత, సర్వ హృదయ సాక్షి, జగదీశ్వరుఁడే మనకుఁ దోడు! ఈశ్వరేచ్ఛ

నిరంతరాయముగ నెఱవేరుఁగాక ! ఇంక నాకు సెలవొస్తుండు
రాజమాత్యగణమును దర్శించి పోయెదను.

(శ్రీరాముని పాదములకు సాష్టాంగప్రణామముఁజేసి నిష్క్రమించును)

శ్రీరా:— (మహాదుఃఖమున) ! సీతా ! సీతా ! (మూర్ఛిల్లును)

దృశ్యము 4

[తమసానదీతీరము-వాల్మీకి ఆశ్రమము-వాల్మీకి తపోదీక్షయం దుండును.
శిష్యగణము నిశ్శబ్దముగ నాశ్రమ కార్యముల నిర్వర్తించుచుందురు.]

వాల్మీ:— (శ్రీరామకీర్తనముఁ జేయును. అనంతరము ధ్యాన
సమాధియం దించుకొని యుండి, పిమ్మట నూర్ధ్వాభిముఖుడై
తదేక దృష్టిని జూచుచు)

ఆహా ! విధి విధానము ! అదే ! అయోధ్యా రాజ్య
లక్ష్మీ ! శ్రీరామ ధర్మపత్ని ! అయోని సంభవ ! పృథ్వీ
పుత్రి - జానకి ! పూర్ణ గర్భధారిణి ! భర్తృ పరిత్యక్తయై
తమసానదీ పరిసరారణ్యమున ఏకాకినియై సంచరించుచున్నది !
ఆహా ! ఏమి యా మహాసతి మనస్థైర్యము ! ఏమి యా జగదేక
పూజ్య ఆత్మవిశ్వాసము ! భగవన్ ! అనంత జన్మాగతమైన
నా కర్మానుభవము నేటితో నంతముకానున్నది. నా తపోదీక్ష
నేడు ఫలింప నున్నది. పోయి యా మహాదేవి నిచ్చటకుఁ
దోడ్కొని వచ్చెదఁగాక. (లేచి) బాలకులారా, నేను వచ్చుసరికి
ఆశ్రమప్రదేశ మంతయు నలంకరించి యుండుడు. నేడు
మన యాశ్రమమునకు మహాలక్ష్మీ విజయము చేయును.
ఆమె శుభాగమనమునకు సర్వమును సిద్ధముఁ జేయుడు.

సీ. పుష్పసుగంధ సమ్మోహనం బయి యాశ్ర
మోపాంత వనమెల్ల నొప్పవలయు !

అవిరామముగఁ దోరణాలంకరణ కోటి
కుసుమవర్షంబులఁ గుఱియ వలయు !

శుక శారికా పిక ప్రకరముల్ మంగళా
హ్వన గీతంబులన్ బాడవలయు !

వన మయూరములు నేర్చిన సర్వ సంపూర్ణ
నాట్య కౌశలముఁ గన్పఱుపవలయు !

ఆ. వె. ప్రతి లతాగృహంబు ప్రతి శిలాశకలంబు
రామ ! రామ ! రామ ! రామ ! యనుచు
ప్రస్ఫుటారవములఁ బ్రత్యేక నిమిషంబుఁ
బలుకవలయు నిచట బాలులార !

ఏదీ, నేను మీకు నేర్చిన సంధ్యాగీతమును బాడుడు.

బాలురు:— (ఐక కంఠ్యముగ శ్రీరామ కీర్తనముఁ జేయుదురు.)

వాల్మీకి:— మహానందమైనది. ఇంక నేను పోయివచ్చెదను.

(శ్రీరామకీర్తనముఁ జేయుచు నిష్క్రమించును.)

దృ శ్య ము ర్

[తమసానదీ ప్రాంతారణ్యము - ఏకాకినియై సీత ప్రవేశించును.]

సీత:— (స్వగ) అంధకారమయమై, అగమ్యగోచరమై యున్న
నా భావిజీవన మట్లు ఈ మహారణ్య మెంత భయంకరమై
యున్నది ! ఏకాకినినై యున్న నా దెసకొక్క వనమృగంబైనను
రాకున్నదేమి ? అయోధ్యా రాజ్యమునందుఁబలె నీ యరణ్య
రాజ్యమునందు సహితము నే నస్పృశ్యనే యైతి నా ? అపరి
గ్రహ యోగ్యనే యైతి నా ! బహిష్కరణమే యిచ్చట
సహితము నా విధి విధానమా ? హా ! పరమేశ్వరా !

నేనేమి యపరాధముఁ జేసితిని? అదే, తేజోరాశి,
జగజ్జీవనుఁడు, లోకబాంధవుఁ డస్తంగతుఁ డగుచున్నాఁడు!
ఇంక నతి స్వల్పకాలమునందే యీసంధ్యారాగము అంధకార
గర్భమునందు లీనము కానున్నది! ఈయంధకార జగతి
యందు నేనింక నెచ్చటికిఁ బోయెదను? గమనాయాస
మధిక మగుచున్నది! ఇంక నొక్క యడుగైనను నడువఁ
జాలను. ఈ పాపాణవేదికపై నించుక విశ్రమించెద. (శిలపైఁ
గూర్చుండి) ఓ గర్భస్థ రఘునంశమణి! పాపాత్మురాలను,
నిన్ను నే నెంత యలయించుచుంటిని! అయ్యో! ఏ భాగ్యశా
లిని గర్భమునందైనఁ బడక, ఈయభాగిని గర్భవాసమునం
దేలఁ జొచ్చితివి?

సీ. ఏ ముండ్ర తుప్పయో యే తిప్పయో కదా
రఘునంశమణి! నీకుఁ బ్రథమశయ్య!
ఏ వ్యాఘ్రు కాంతయో యే భుజంగియో కదా
నరపాలసుత! నీకుఁ బురుషుపోత!
ఏ పాడుపంకమో యే కల్మషమో కదా
బాలార్క! నీకుఁ బ్రతాపనంబు!
ఏ లతాప్రతతియో యే గడ్డియో కదా
చంద్రాస్య! నీకు నాచ్ఛాదనంబు!

గీ. సర్వ సర్వంసహా చక్ర చక్రవర్తి
రఘుకులేశ్వరు వంశవర్ధనుఁడ వీవు,
దిక్కుమాలిన పక్షి నై చిక్కువడితె
అకట! ఈ భాగ్యహీన గర్భాంతరమున!

కాలనియతి యనుల్లంఘనీయము! కానిమ్ము. అన్నిటికిని
సర్వాపన్ని వారణమగు శ్రీరామచరణమే నాకు శరణ్యము!
సత్యవ్రత రక్షణార్థమై శ్రీరామాజ్ఞా నిబద్ధనై నరకమునకు
సహితముఁ బోవనున్న నాకీ యరణ్యవాస మొక లెక్కయా?
.... కాని కాని అనాటి వనవాసమునకును, ఈ నాటి
వనవాసమునకును ఎంత తారతమ్యము కలదు!

చం. పతిచరణాబ్జసేవ నిరవద్య సుఖంబున స్వర్గరాజ్య సం
స్థితః బదునాలుగేండ్లు గడచెన్ బదునాలుగు వాసరంబులై;
ప్రతిహత సర్వభాగ్య నయి భర్తృ బహిష్కృతనై పరాభవ
క్షత నయి, యిప్పు డీ నరకగర్భ నివాసముఁ జేయ వచ్చితిన్.

(తెరలో వాల్మీకి రామకీర్తనము)

సీత:— (ఆలించి) ఏమది ! ఈ ఘోరారణ్యమధ్యమునందు రామ
నామామృత వర్షమును గుఱియుచున్న యా యదృశ్యమేఘ
మెయ్యది ?

[ప్రవేశము - కీర్తనముఁ జేయుచు వాల్మీకి]

సీత:— (లేచి, వాల్మీకిచెంత కేగి) ఓ మహాపురుషా ! ఈ యభాగిని
ప్రణామ మందుకొనుఁడు.

వాల్మీ:— సౌభాగ్యవతీ ! కులదీపకులగు కుమారులఁ గాంచుము.
(ఆశీర్వాదించును.)

సీత:— మహాత్మా ! ఈ యరణ్యమును శ్రీరామనామ విఘ్నార్ణిత
మొనర్చుచున్న తమ వృత్తాంతముఁ దెల్పి నన్ను ధన్యము
జేయుఁడు.

వాల్మీ:— కుమారీ ! నేను ఈ తమసానదీ ప్రాంతమునం దాశ్రమ
వాసినై తపోదీక్షనున్న వాల్మీకి యనువాఁడను ! శ్రీ రామా
యణ కావ్య కర్తను ! ఓ రామపత్ని ! జనకరాజపుత్రీ ! నీ
వృత్తాంత మంతయు దివ్యదృష్టిని గుర్తించి యున్నాను.
అమ్మా ! రమ్ము. నా యాశ్రమమునకు రమ్ము. నీ పవిత్ర
పాదధూళిచే నా తపోవనమును బావనముఁ జేయుము. నా
జీవనము ధన్యముఁ జేయుము.

సీత:— ధన్యాస్మి! ధన్యాస్మి! మహాపురుషా! ఈ యభాగిని
కృతజ్ఞతాభివందన మందుకొనుఁడు. (నమస్కరించును).

వాల్మీ:— దేవీ! రమ్ము. నా యాశ్రమ మిచ్చటికిఁ జాల సమీపము
నందే యున్నది. నా తపఃప్రభావముచే, ఇదిగో, నీ సర్వాం
గము నుజ్జీవిత మొనర్చుచున్నాను. తల్లీ! నా వెనువెంటరమ్ము.
(శ్రీరామకీర్తన మొనర్చుచు సీతను దోడ్కొని నిష్క్రమించును).



పు థీ పు త్రి

ద్వి తీ యాం క ము

దృ శ్య ము 1

[ఉద్యానము - శ్రీరాముఁ డొక పాపాణవేదికపైఁ
గూర్చుండి యుండును.]

శ్రీరా:— ఆహా! అంతఃపురము నిస్తేజమై పర్వతగుహప్రాయమై
యున్నది! ఆ రామవనము నిర్జీవమై శ్మశానప్రాయమై
యున్నది! ఇంక నా కెచ్చట శాంతి లభించును? ఈ
శుష్క కళేబరమునకు శాంతి యెచ్చటిది? అభిశాపహతుఁడ
నగు నాకు ఇది యెంతయుఁ దగియే యున్నది! తుద్ర మహీ
రాజ్య ధర్మమునకై నిరుపమానమగు హృదయ సామ్రాజ్య
ధర్మమును దగ్ధమొనర్చిన యాత్మవంచకుఁడను! దుర్బలుఁడను
నేను! నా యపరాధమునకుఁ దగిన శిక్ష నే ననుభవింపకఁ
దీటునా? ఆ శిక్షావిధానము ప్రారంభమైనది! దీని కింక
నంతము లేదు.

[ప్రవేశము - ప్రధాని]

ప్రధాని:— మహారాజా!

శ్రీరా:— ఏమి కావలెను?

ప్రధాని:— ప్రభూ! దక్షిణదేశమునుండి ఘోరవార్తలు వచ్చు
చున్నవి! దుర్భిక్షాపీడితులై ప్రజలు విశేషముగ మరణించు
చున్నారు!

శ్రీరా:— పాపము శాంతించుఁగాక! అమాత్యశేఖరా! ఈ
క్షణమే సమర్థులగు నుద్యోగులఁ బంపి దక్షిణదేశమునం

దంతటను అన్నసత్రములను స్థాపింపఁ జేయుఁడు. మన భాండా
రమునందలి ఖాద్య పదార్థ సంగ్రహ మంతయు నచ్చటకుఁ
బంపుఁడు. ఈ ప్రయత్నమున ధనకోశ మంతయు శూన్యమై
నను నాకు విచారములేదు.

ప్రధాని :— మహాప్రసాదము. (నిష్క్రమించును.)

శ్రీరా :— (మందహాసముఁ జేయుచు) శ్రీరామరాజ్యమునందు
దుర్భిక్ష ! అంతయును యథాయోగ్యముగ నే యున్నది !
ఇం దాశ్చర్య మేమి కలదు ?

తే. గీ. సర్వ సంపూర్ణ సౌభాగ్య సౌఖ్యలక్ష్మి
ఈ మహారాజ్యమున నాటనే తొలంగె,
పరిభవక్లాంతయైన యా పరమసాధ్య
కాననంబుల కేనాఁడు కదలి చనెనో !

[ప్రవేశము - ప్రతీహరి]

ప్రతీ :— (అభివాదముఁ జేసి) మహాప్రభూ ! ఎవ్వఁడో బ్రాహ్మణుఁ
డొక్కఁడు వచ్చి ప్రభుదర్శన మపేక్షించుచున్నాఁడు.

శ్రీరా :— తక్షణమే యాతని నిచ్చటకుఁ బంపుము.

ప్రతీ :— మహాప్రసాదము. (నిష్క్రమించును.)

[ప్రవేశము - బ్రాహ్మణుఁడు]

శ్రీరా :— విప్రోత్తమా ! శ్రీరాముని యభివాద మందుకొనుఁడు.
(నమస్కరించును)

బ్రా :— మహారాజా ! సప్తవర్ష ప్రాయుడగు నాపుత్రుఁడు మర
ణించినాఁడు. నీ రాజ్యమునం దీ యకాలమరణము సంభవించి
నది ! సూర్యాన్వయుల రాజత్వమున ముం దెన్నఁడు నిట్టి
యకాలమరణములు లేకుండెను. రామచంద్రా ! నీ రాజ్యము
నందు సంభవించినది ! దీని కుత్తరవాదివి నీవు కావా ?

(కోపము నభినయించును)

శ్రీరా:— భూసురోత్తమా! శాంతింపుము

బ్రా:— రాజ్యమునం దకాలమృత్యుభయము నివారింప శక్తిలేకున్న
సింహాసన మేల నధిరోహించితివి? ఇదియా నీ ప్రజాను
రంజనము? ఇదియా నీ ధర్మపరిపాలనము? కేవలము పత్ని
త్యాగమాత్రమునఁ బ్రజానురంజనము సంపూర్ణమగు నను
కొంటివా? రాజా! నీవు మహాపాతకివి! కావుననే యీ
రాజ్యమునం దీ యకాలమరణములు! హా! పరమాత్మా!
దీనబంధూ! ఈ నికృష్ట పాపరాజ్యమునందు నన్నేల నివ
సింపఁజేసితివి తండ్రీ! — (ఏడ్చును.)

శ్రీరా:— బ్రాహ్మణోత్తమా! నే నపరాధినేయైన నీవు నన్ను తుమిం
పుము. తొలుత నా యాతిధ్యమును స్వీకరింపుము. పిమ్మట
సంప్రాప్తమైన యాయకాలమరణమును గూర్చి చర్చింతము.

బ్రా:— వలదు-వలదు. నీయట్టి పాపిష్ఠప్రభుని యాతిధ్యము
నాకు వలదు. నీ పాపమే నిన్ను దహించుఁ గాక.

(నిష్క్రమించును.)

శ్రీరా:— విప్రోత్తమా! సత్యము పల్కితివి. నిశ్చయముగ నేనొక
పాపిష్ఠ ప్రభువునే. నిరపరాధిని యగు ధర్మపత్నిని బహిష్క
రించితిని. అరణ్యములందు విసర్జించితిని. ఉన్మత్తునివలె నాత్మీయ
సర్వసౌఖ్య సంపత్తిని మట్టిలోఁ గలిపివైచితిని! ప్రజాను రంజన
మను ఆకాశకుసుమమునకై యాత్మోత్సర్గముఁ జేయుచుంటిని!

[ప్రవేశము - వశిష్ఠుఁడు]

వశి:— రఘురామా!

శ్రీరా:— గురుదేవా! నా పాపవశమున రాజ్యమునం దమంగళము
వాటిల్లినది! ఒకానొక బ్రాహ్మణ బాలకుఁడు అకాల
మరణము నొందెను. దీనికిఁ బ్రాయశ్చిత్త మనుగ్రహింపుఁడు.
రాజ్యమునందు అమంగళము శాంతించు నిమిత్తము నేను
ప్రాణత్యాగమున కేని సిద్ధముగ నున్నాను.

వశి:— వత్సా! వృథామనస్తాపముచే నీవేలఁ దపించుచున్నావు? నీవు చేసిన పాప మేమి? నీవు కేవలము నీ కర్తవ్యమును నిర్వహించితివి. సత్యవ్రతుడవును, ధర్మమూర్తివియు నైన నీ కెన్నఁడైన బాపస్వర్గముండునా? గోదావరీతీరవాసులైన కొందఱు తపోధనులవలన నేను యథార్థమును గ్రహించితిని. రాజ్యమునందలి ఈయకాలమరణ దుర్భిక్షాద్యమంగళములకుఁ గారణము నాకుఁ దెలిసినది. శంబుకుఁ డను నొక శూద్రుఁడు స్వధర్మత్యాగ మొనర్చి విప్రధర్మ మగు యజ్ఞదీక్షను గ్రహించినాఁడు. వర్ణాశ్రమ ధర్మద్రోహియై, సమాజశృంఖలముల భేదించి ఆ శూద్రయోగి యిప్పుడు దండకారణ్యమున యజ్ఞము జేయుచున్నాఁడు. అదియే దాక్షిణాత్యమునం దా యనావృష్టికిని దుర్భిక్షమునకును, ఈయకాలమరణములకును గారణమై యున్నది!

శ్రీరా:— గురుదేవా! అట్టైనఁ బ్రస్తుతము నా కర్తవ్య మేమి?

వశి:— కర్తవ్యమున కేమున్నది? ధర్మద్రోహియగు నా శంబుకుని రాక్షసప్రాయునిగఁ దలంచి యాతని సంహరించుటయే దేశమునకు సర్వారిష్ట నివారక మగును.

శ్రీరా:— గురుదేవా! శంబుకుఁ డెట్లు ద్రోహి యయ్యెనో నే నూహింపఁజాలకున్నాను. స్వేచ్ఛాపూర్వకముగ జపయజ్ఞములఁ జేసికొనుచున్నంత మాత్రమున నాతని దోష మేమి?

తే. గీ. విశ్వనాథుని సామ్రాజ్య పీఠమునకు
బ్రాహ్మణోత్తమ! భేదభావంబు కలదె?
ఇట్టి వర్ణాశ్రమాచార శృంఖలములు
కలవె తన్మహారాజ్య చక్రంబునందు?

మహాత్మా! ఆ శంబుకుని యజ్ఞదీక్షయే సర్వారిష్టములకును హేతు వనుట నా కంత యుక్తియుక్తముగఁ దోచుటలేదు. నా పాపకర్మమే యా సమస్తమునకును మూలకారణము. ఆ పాపమునకు యోగ్యదండనము నే ననుభవించెదను.

వశి:— వత్సా! విశ్వనాథుని సామ్రాజ్యపీఠమునకును నీ సామ్రాజ్య పీఠమునకును సామ్యములేదు. సర్వశాస్త్రవేత్తవు! ఈవిషయము నీకుఁ దెలియకపోదు. వర్ణాశ్రమధర్మము లనియెడు బలీయ స్తంభములమీదనే మన సామ్రాజ్యపీఠము నిశ్చలమై నిలచి యున్నది. ధర్మద్రోహ మేనాడు ప్రారంభమగునో ఆ నాఁడే సంఘవిప్లవమును, సామ్రాజ్యపతనమును బ్రారంభమగును. శంబుకుఁడు ధర్మద్రోహి యని నీవు గుర్తించితివేని, అవశ్య మాతని దండించుటయే రాజధర్మము!

శ్రీరా:— (యోచించి) రాజధర్మమా! తుచ్ఛరాజత్వము! రాజత్వమున ధర్మము! మంచిది, గురూత్తమా! రాజధర్మమునకు నే నాత్మవిక్రయ మొనర్చుకొని బహుకాలమైనది. శంబుకుఁడు నిశ్చయముగ రాజదృష్టియందపరాధమే యొనర్చుచుండిన నేను రాజధర్మమునే పాలించెదను. నేఁడే దండకాటవి కేగి శంబుకునిఁ జూచెదను.

వశి:— ఉత్తమము. రఘురామా! రాజ్యము సర్వారిష్ట విహారమై సర్వసౌఖ్య నిలయమై వెలయుఁగాక! (నిష్క్రమించును)

శ్రీరా:— అహా!

తే. గీ. కడచె సీతాపరిత్యాగ కాండమపుడు,
కడచు నింక శంబుక వధాకాండమిపుడు!
అహహా! ఈ మహారాజత్వమందు నిట్టి
పుణ్యకాండంబు లిక నెన్ని ముగియవలెనో!

(నిష్క్రమించును)

దృశ్యము 3

[దండకారణ్యము - శంబుకుని యజ్ఞ వాటిక - శంబుకుడు యజ్ఞ వేదికపై నాసీనుడై యుండును. చెంత భార్య తుంగభద్ర నిలచియుండును. నేపథ్యమున వేదఘోషము.]

శంబు:— (చేతులు జోడించి) హే చరాచర భూత బహిరంత ర్విహారి! హే వేదవేద్యా! హే జ్యోతి స్వరూపా! హే పరమ పురుషా! హే అనంత సృష్టిస్థితిలయ విధాయకా! హే జగ ద్రక్షకా! పాహిమాం! పాహిమాం! (ధ్యానంగతుడగును.)

[ప్రవేశము - శ్రీరామ లక్ష్మణులు]

శంబు:— (కన్నులు విప్పి శ్రీరామునిఁ జూచి మహానందముతో లేచి) సముజ్జ్వలిత సర్వదిగంతమూర్తివై, నీలమేఘశ్యాముడవై యున్న నీ వెవ్వరవు మహాపురుషా, ఈ యరణ్యదేశమునఁ బ్రత్యక్షమైతివి! నా యజ్ఞ ఫల స్వరూపుడవై యున్న నీ వెవ్వరవు ప్రభూ! ఈ మనోజ్ఞ స్వరూపమే నా నితాంత ధ్యానమూర్తి! ఈ స్వరూపమే ఈ స్వరూపమే, ఈ మనోహర తేజోమూర్తియే నా తపోదృష్టికి సర్వదా ప్రత్యక్షమగుచున్నది! ఆహా! నేను ధన్యుడను! ధన్యుడను!

సీ. పవనాంబు భటులై భయదాటవుల ఘోర
తప మొనర్చెడు తపోధనులకైన,
సంసార దూకులై సర్వసంగ త్యాగు
లై సంచరించు సంయములకైన,
జపహోమ యజ్ఞ దీక్షా గరిష్ఠాత్ముతా
బ్రహ్మపథాను వర్తనులకైన,
ఆహారనిద్రా విహారసంతత హరి
ధ్యానుతా భక్త సత్తములకైన

గీ. అందగారాని సచ్చిదానందమూర్తి!
 సర్వ భూతాంతరస్థ తేజస్వరూపి!
 సకల బ్రహ్మాండ సామ్రాజ్య చక్రవర్తి!
 అహహ! యెంతలో నాకుఁ బ్రత్యక్షమయ్యె!

తుంగభద్రా! మనము తరించితిమి! రమ్మ రమ్మ.

(శ్రీరాముని పాదములచెంత సాష్టాంగ మొనర్తురు.)

శ్రీరా:— శంబుకా! నన్ను గుర్తించితివా?

శంబు:— దేవా! గుర్తించితిని. నీవు నా ధ్యానమూర్తివి! నా తపస్స
 మాధియందు ఈ దూర్వాంకుర శ్యామలమూర్తియే సదా
 నాకుఁ గన్పట్టుచుండును! నా యంతర్దృష్టికి ఈ తేజోరాశియే
 సర్వదా గోచరించుచుండును. దేవాదిదేవా! ధన్యోస్మి!
 ధన్యోస్మి!

శ్రీరా:— ఓయీ, నే నెవ్వరి ధ్యానమూర్తినిఁగాను. తపస్సమాధి
 యందు ఎవ్వరి హృదయములను నేను వసించువాఁడను కాను.
 నేను కేవల మొక మనుష్యమాత్రుఁడను!

శంబు:— కాదు. కాదు. ఈ నీల నీరద మనోజ్ఞమూర్తి నే నేను
 నిత్యమును నా తపస్సమాధినిఁ జూచుచున్నాను! ఇంచుక
 తాళుము. (కన్నులు మూసికొని ధ్యానమునందుండి, తిరిగి
 కన్నులు విప్పి) ఈ స్వరూపమే! ఈ మనోహర శాంతమూ
 ర్తియే! నా యెదుట నిప్పుడు ప్రత్యక్షమైయున్న యీ దివ్య
 మంగళ విగ్రహమే యది! అణుమాత్రమును భేదములేదు.
 ఈ యాకర్షణాంత విశాల నేత్రములే యవి! ఈ యాజాను
 బాహువులే యవి! ఈ నీలరత్నచ్ఛటా మోహన మూర్తియే
 యది! మహాపురుషా! నన్నేలఁ బరీక్షించెదవు? నా ధ్యాన
 మూర్తివే నీవు. సందియములేదు.

శ్రీరా:— శంబుకా! నేను నీ ధ్యానమూర్తినిగాను. అయోధ్యా
 రాజ్యమున కధీశ్వరుఁడను నేను. ఎన్నఁడైన రామ నామ
 మును వినియుంటివా?

శంబు:— రామనామము! వినియుంటిని, ప్రభూ! వినియుంటిని.
అనేక ముఖములఁ వినియుంటిని! తొల్లి యశావనమునందు
నేను దివారాత్రములు శ్రీరామనామమునే జపించుచుంటిని!
పితృవాక్య పరిపాలనార్థమై రాజ్యభోగ పరిత్యాగ మొనర్చి,
సతీ సమేతముగ నే దినమున నీవు మహారణ్య గామినైతివో,
యా దినమే శ్రీరామనామము నా జపమాలపైఁ బ్రతిధ్వనిం
చుట కారంభము! కాని, రఘుపతీ! ఏ దినమున లోకాప
వాదమునకు భీతిల్లి మహాపతివ్రత, లోకైక పావని, నిరపరాధిని,
పూర్ణగర్భధారిణి యగు జానకీదేవిని విభ్రాంతమతివై యరణ్య
గర్భమున విసర్జించితివని వినియుంటినో, ఆనాటినుండియు
రామనామము నందలి మాధుర్యము నా కనుభూతమగుట లేదు.
రామనామము ధూమకేతువువలె నా హృదయమున కుత్పాత
సూచకమై తోచినది! దివ్యమూర్తియని నేను భావించిన
శ్రీరాముఁడు కేవల మొక యుద్రమనుష్యమాత్రుఁడని నేను
గుర్తించితిని. ఆ దివ్యత్వము అణుమాత్రమైనను నీయందు
నా కిప్పుడు గోచరించుటలేదు - అయినను అయినను
నా ధ్యానదృష్టికిఁ బ్రత్యక్షమగుచుండిన యా మనోహర
మూర్తివే నీవు! సందేహములేదు. ఇందలి రహస్యమును
నేను గ్రహింపజాలకున్నాను!

శ్రీరా:— గ్రహింపవలసిన యావశ్యకతయు లేదు. శంబుకా!
ప్రస్తుతము నేను నీ యెదుట న్యాయాధిపతివై నిలచి
యున్నాను. నీ యపరాధమునకు నేను నీకు మరణదండనము
విధింప వచ్చియున్నాను.

శంబు:— మరణ దండనమా? రాజేంద్రా! నా యపరాధమేమి?

శ్రీరా:— వర్ణాశ్రమ ధర్మద్రోహివై, నీవు సమాజ నియమముల
నతిక్రమించితివి. నీ యజ్ఞకర్మ హేతువుచే రాజ్యమునం దనా
వృష్టియు, దుర్భిక్షమును, అకాల మరణములును సంప్రాప్తము
లగుచున్నవి.

శంబు:— (నవ్వి) రాజ్యమునందలి యుపద్రవములకు నా యజ్ఞ
కర్మమా హేతువు! ఇంత యుక్తిహీనమగు వాక్యము
నీ ముఖమునుండి యెట్లు వెల్వడినది ప్రభూ! ఇదియా నీ
న్యాయనిష్ఠ ?

తే. గీ. కులసతీ విసర్జన మహాకలుషమునను
నీదు మ స్తిష్క మిపుడు భ్రాంతిగతమయ్యె!
పాప పుణ్య విచార సందీపనమ్ము
సాధ్యమగుటెట్లు నీకింక సార్వభౌమ ?

శ్రీరా:— శంబుకా! కాలయాపనమువలనఁ బ్రయోజనములేదు.
నీ యపరాధమునకు శిక్ష ననుభవించుటకు నీవు బాధ్యుఁడవు.

శంబు:— రఘుపతీ! ప్రాణత్యాగమునకు నేను వెనుదీయుటలేదు.
కాని, నీ ధర్మవిచారమునకు నాకు నవ్వువచ్చుచున్నది! రామ
చంద్రా! నీ యధఃపతనమునకు నేను దుఃఖించుచున్నాను.
నీ పూర్వప్రతిభ చిహ్నమాత్రమైనను మిగులక సంపూర్ణముగ
నశించిపోయినదా? మహారాజా! తెలిసినది!

తే. గీ. ఏ రమాదేవి తేజః ప్రసారణమున
నీవు తేజస్వివైయుంటి విన్నినాళ్లు,
ఆ మహాతేజ మిపు డరణ్యముల కేగె!
కాకయున్న నీ కీ యధోగతి యదేల ?

మ. అకలంకంబగు వంశమా నవసె, నుద్యత్ జీవనాశాలతా
ప్రకరంబెల్ల పదాహతంబయి చనెన్ బాతాళ గర్భంబునన్!
ఇంక రాజోత్తమ! పాడు రాచటికమం దేమున్నదం చీవు మా
నక మో మెత్తితి, వా జగజ్జనని వెంటన్ గానకున్ బోవకన్?

శ్రీరా:— శంబుకా! నీతోఁ దర్కవిత్తర్కములు చేయుటకు నేను
రాలేదు. నేను యుక్తిజ్ఞాన తేజోవిహీనుఁడనైన నగుదును
గాక! శాస్త్రనియమానుసారము నీ యపరాధమునకు శిక్ష
ప్రాణహరణము! ఆ శిక్షావిధానముఁ బాలించుటకు నేను

వచ్చితిని. ఎట్టి మరణమును నీ వపేక్షింతువో చెప్పుము;
పైన్యసమేతముగ నీవు న న్నెదుర్కొనఁ గోరెదవా?

శంబు:— రాజేంద్రా! నీతో యుద్ధమా? రావణ విజేత యగు
జగదేకవీరునితో యుద్ధమా? ఇంతకును యుద్ధమున సంహ
రించుట యొక శిక్ష యగునా? నాకుఁ బ్రాణదండనము విధిం
చితివి. ఇదిగో, ఆత్మార్పణ మొనర్ప సిద్ధముగ నున్నాను.
నా మూర్ధమును ఖండింపుము. (శిరము వంచును)

తుంగభద్ర:— (ముందునకు వచ్చి) సూర్యాన్వయ సంభవుండును,
పుణ్యవ్రతుండును అగు శ్రీరాముఁ డను ధరణీపతివి నీవేనా?
మహాపురుషా! నీయెడ నేయపరాధము నెఱుంగని నా భర్తను
సంహరింపఁ బూనితివా?

శ్రీరా:— కల్యాణీ! నీ భర్త సంఘవిప్లవకర్తయై, దేశాధిష్టములకు
హేతుభూతుఁ డయ్యెను. ఆ యపరాధమెట్టిదో నీకుఁ దెలియదు.

తుంగ:— మహారాజా! నా భర్త నిశ్చయముగ నపరాధియై
యైనను, కులకాంతను - అశ్రుధారాసిక్తనై యర్థించు
చున్నాను. ఊమాభిక్ష నొసంగవా? నిరపరాధినినైన నన్ను
అనాధను జేసివేయుదువా?

శ్రీరా:— కాంతామణీ! నీ భర్త యపరాధము రాజదృష్టియందు
ఊమాయోగ్యము కాదు. శాస్త్రనియతి యనుల్లంఘనీయము.

తుంగ:— మహాపురుషా! రాజదృష్టి మానుషదృష్టి కతీతమైనదా?

శ్రీరా:— ఆ జిజ్ఞాసకు ప్రస్తుతము నా హృదయమునందు స్థానము
లేదు. కేవల రాజత్వమునకై నేను మానుషత్వమును విక్ర
యించుకొని చాలకాల మైనది!

శంబు:— తుంగభద్రా! నేనొనర్చినది యపరాధము కాదు. నీ
వీతని ఊమాభిక్ష మడుగనేల? కేవలము స్వజాతి సంస్కరణమే
నా యాదర్శము కాని, పరధర్మ గ్రహణము కాదు. మానవ
సంఘమునందుఁ బరికల్పితమైయున్న స్వార్థనియతిని నేను

ప్రతిఘటించితినే కాని, సర్వోత్తమమగు ఈశ్వరనియతిని నేను ప్రతిఘటింపలేదు. రఘురామా! నీ శిక్షావిధానమును నీవు పాలింపుము. సిద్ధముగ నున్నాను.

శ్రీరా:— లక్ష్మణా! నా ధనుర్బాణముల నిటు తెమ్ము.

(లక్ష్మణుడు అందిచ్చును.)

తుంగ:— (ఆవేగమున ఇరువరి మధ్యను నిలచి) నిష్ఠురాత్మా! ముందు నా ప్రాణముల హరింపుము. అస్త్రమును బ్రయోగింపుము. ముందు స్త్రీవధా ప్రశస్తిఁ బడసి, పిదప నిరపరాధి ప్రాణముల హరింపుము. నిర్దోషియగు మహాసాధ్వి యకల్మష హృదయముపై వజ్రాఘాత మొనర్చితివి! లంకారాజ్యమును శ్మశాన మొనర్చి యా రుద్రభూమిని శతలక్ష రాక్షసవధూ హాహాకారములచేఁ బ్రతిధ్వనింపఁజేసితివి! ఈ విధానము నీకుఁ గ్రొత్తకాదు. కానిమ్ము, అస్త్రమును విడుపుము; నీ కీర్తి చరిత్రమును మూడులోకములును గీర్తింపఁగలవు!

శ్రీరా:— (బింకముగ) సాధ్వీమణీ! ప్రభుకార్యమున కంతరాయముఁ గల్గింపకుము. తొలఁగుము.

శంబు:— తుంగభద్రా! దూరముండుము. నిర్విచారముగ నుండుము. మన జీవనలీల కిదియే సమాప్త మనుకొంటివా? అది యనంతము - అప్రతిహతము!

తుంగ:— (ప్రక్కకుఁ దొలఁగి తీవ్రముగ) వధింపుము, వధింపుము - రాజేంద్రా భర్తప్రాణముల హరించి నిరపరాధిని యగు ధర్మ పత్నిని అనాధను జేయుచుంటివా, పాపాణ హృదయా?

(ఏడ్చును.)

శ్రీరా:— సతీమణీ! నీవు సత్యముఁబల్కితివి. నాహృదయ మిప్పుడు పాపాణమే యైయున్నది. నా తనూమనఃప్రాణ సర్వస్వము నిప్పుడు పాపాణమయమే యైనది. తాకిక వ్యధా సముచ్చయములు ఎంతటి కఠోరములైనను నన్నిప్పుడు బాధింపఁజాలవు.

కేవల రాజధర్మమునకై పూర్ణగర్భిణియైన యర్థాంగలక్ష్మిని విసర్జించితివి. కేవల రాజధర్మమునకై యిప్పుడు నీ భర్తప్రాణముల హరించెదను.

శంబు :— ఇది రాజధర్మము కాదు, రాజేంద్రా. ఇది రాజధర్మపు నిర్జీవ కంకాశము. దానిని నీవు పూజించుచుంటివి. రాజధర్మమును, సత్య ప్రతిష్ఠయు, చాలకాలమై నిన్నుఁ బరిత్యజించినవి.

సీ. అఖిల భోగత్యాగినై తొల్లి యేనాఁడు

కాషాయ వస్త్రంబుఁ గట్టినావా !

అధముఁడౌ గుహుని ప్రేమాంజలి నేనాఁడు

శ్రీపాదయుగళ మర్పించినావా !

శబరి యుచ్చిష్ట ప్రసాదంబు నేనాఁడు

సిద్ధామృతముగ భక్షించినావా !

పగఁబాసి రావణభ్రాత కేనాఁడు లం

కా రాజ్య పట్టంబుఁ గట్టినావా !

గీ. అఖిల లోకాభిరామమైనట్టి నాటి

ఆమహాతేజ మానాఁడె యస్తమించె

దండకారణ్య రాజ్యపదంబు విడిచి

తిరిగి యేనాఁ డయోధ్యకున్ మఱలినావా !

ఇంకను ధర్మ మెక్కడ? ధర్మ మనుపేర నధర్మభూతమున కాత్మార్పణ మొనర్చుకొంటివి. ఆ పవిత్రధర్మదేవతా పునస్సంధానము మరల నీ కీ జన్మమున లభింపఁజాలదు. అయినను, నీవు నా యారాధ్యమూర్తివి. నా ధ్యానాధిష్ఠాన మూర్తివి. ఆ శ్యామసుందరమూర్తివే నీవు. నీ యస్త్రాఘాతమున నేను మరణించి శాశ్వత ముక్తిఁ గాంచెదను. దేవాది దేవా ! అస్త్రమును సంధింపుము.

శ్రీరా :— (అస్త్రసంధానముఁజేసి) శంబుకా ! నీయపరాధమునకు
ఈ దివ్యాస్త్రము నిన్ను భస్మీభూత మొనర్చి వాయుమండల
మున లీనముఁ జేయుఁగాక ! (బాణము విడచును)

(బాణముతోఁగూడ శంబుకుఁడు అదృశ్యుఁ డగును.)

తుంగ :— హా ! హా ! ప్రభూ ! ప్రభూ ! (మూర్ఛిల్లును.)

తుంగ :— (ఇంచుక సేపై న పిదప లేచి) రఘువంశ కళంకా ! నిష్ఠు
రాత్మా ! పతివ్రతా శాపోపహతుఁడవు నీవు ! ముహూర్త
మాత్రమైన నీకీ జన్మమున శాంతి యుండదు ! అహోరాత్రము
లాహర నిద్రా విహీనుండవై, సహస్రబంధు మధ్యమున
నేకాకివై, మనస్తాప వహ్నిజ్వాలా మధ్యంగతుఁడవై నీవు
మరణము నపేక్షింతువు ! నరరూప రాక్షసా ! నీ ముఖముఁ
జూచిన నరకము సంభవించును. నా సమక్షమునుండి తొలఁగి
పోము.

శ్రీరా :— దేవీ ! అవనతమస్తకుఁడనై చేతులుమోడ్చి నీ యభి
శాపమును ఆశీర్వాదప్రాయముగ గ్రహించుచున్నాను.
లక్ష్మణా ! రమ్మ.

(ఇరువురు నిష్క్రమింతురు.)



పు థీ పు త్రి

తృ తీ యాం క ము

దృ శ్య ము 1

[వాల్మీకాశ్రమము - వాల్మీకి సమక్షమున లవకుశులు ఆశ్రమ బాలురతోఁ గలసి రామభజనముఁ జేయుచుందురు.]

శ్రీ రామభజనము

(భజనానంతరము బాలకులు నిష్క్రమింతురు.)

లవకుశులు వాల్మీకి చెంత కేగుదురు.)

లవు:— తాతా! నిన్నొక ప్రశ్న మడిగెదను. నాకు సందేహ నివృత్తిఁ జేయుము.

వాల్మీ:— ఏమి సందేహము నాయనా ?

లవు:— నీవు రచించిన రామాయణమునందు శ్రీరాముని పట్ట మహిషి సీత యని వ్రాసితివి. ఆమె శ్రీరామునిచేఁ బరిత్యజింపఁ బడి యరణ్యగామినియై దుఃఖభాజని యైన దని రచించితివి. మఱి, మాయమ్మనుగూడ సీత యనియే పిలచుచుంటివి. తాతా! ఆ రామయణ సీతయును, మాయమ్మ సీతయును ఏక వ్యక్తియే యగునా లేక భిన్న భిన్న వ్యక్తులా ?

వాల్మీ:— (స్వగ) ఈ బాలకుని ప్రశ్నకు నే నేమని ప్రత్యుత్తర మీయఁగలను ?

లవు:— ఏమట్లుారకుంటివి ? తాతా! నా ప్రశ్నమేమంత కఠినముగ నున్నదా ?

వాల్మీ:— లవకుమారా! సీత నా మానసపుత్రి. నా కల్పనా క్షేత్రమునం దామె యావిర్భవించినది. ఆ మధురాక్షరము

అపై నాకుఁగల యభిమానముచే నేను మీ తల్లినిగూడ సీత
యనియే పిలచుచున్నాను.

కుశు:— అట్టైన మాతల్లి సీత కాదా?

వాల్మీ:— కాకేమి? మీ తల్లిగూడ సీతయే.

లవు:— కాదు తాతా! రామాయణమునందు నీవు వర్ణించిన సీత
మా తల్లి కాదా?

వాల్మీ:— నాయనా! ఆమె జగజ్జనని!

ఆ. వె. పరమపుణ్యధామ! బ్రహ్మరుద్రారాధ్య
చరిత! సర్వలోకజనని యామె!
జగతియెల్ల నామె సంసారమైయుండ
జననికాదె మీకు మనుమలార!

లవు:— ఆహా! తాతా! అట్టి భువనైకపూజ్య యగు మహాసతిని
లోకోత్తర చరిత్రుఁడైన నీ రాముఁ డెట్లు పరిత్యజించెను.
తాతా! రామాయణమునం దా సీతావిసర్జనఘట్టమును బఠించు
నపుడెల్ల నా కన్నుల నేకధారగ బాష్పములు రాలుచుండును.
అది యెంత హృదయ విదారకము! (తదేక దృష్టితో
నూర్ధ్వాభిముఖుఁడై) ఆహా! అదే! అదే! ఆ మహాసతి!
శ్రీరామాజ్ఞను శిరమున ధరించి యవనతవదనయై, అశ్రు
ధారా వర్షముఁ గుఱియుచు, అంతఃపురద్వారమును వెల్వడు
చున్నది! అదిగో! ప్రాసాదప్రాంగణముల నిలచియున్న
రాజమాతృగణమునకు ఆ యభాగిని నమస్కరించుచున్నది!
మహారాజ మహిషి! అయోని సంభవ! జగ దేక పవిత్ర!
పూర్ణగర్భధారిణి! అంతఃపుర బహిష్కృతయై, సర్వభోగ
త్యాగినియై, సన్యాసినియై, శరీరమాత్ర శేషయై, దిక్కుమాలిన
పక్షియై సింహద్వారమును సమీపించుచున్నది! అదే!
లక్ష్మణచోదితమైన రథము! అశ్రుధారాసిక్తయై యా మహా
దేవి రథారోహణ మొనర్చుచున్నది! శోకాకులమైన పుర
నారీ లోక మంతయు నామెకు చరమ నమస్కారము చేయు

చున్నది ! రాజమార్గమునంబడి, రథము మెల్ల మెల్లఁగా
బోవుచున్నది ! అయోధ్యానగర మంతయు హాహాకార
విఘ్నార్జితమై చలించుచున్నది ! అదే ! అదే ! అనంత చక్ర
వాళమునందు రథము అదృశ్య మగుచున్నది ! ఏ పాపము
నెఱుంగని పరమసాధ్వీ ! నిష్కారణ బహిష్కృత ! భవిష్య
దంధకారమునందు లీన మగుచున్నది !.... ఇంక నేను చూడఁ
జాలను.... చూడఁజాలను ! అమ్మా ! అమ్మా ! పోయితివా ?
పోయితివా ? (ఏడ్చును.)

వాల్మీకి:— నాయనా ! ఊరడిల్లుము. మెలకువఁ గల్గియే స్వప్నముఁ
గాంచుచుంటివా ?

లవు:— స్వప్నము ! అగును. స్వప్నభంగమైనది. కాని, తాతా !
నా యంతర్వేదములకు గోచరించిన యా మహాసతి సీతకును,
ఆశ్రమవాసినియైయున్న మాయమ్మ సీతకును ఎట్టి సాదృశ్యము !

చం. అదె, నయనాబ్జయుగ్మ, మదె ! యా ముఖచంద్రకళావిలాసమున్,
అదె, గమనంపువాట, మదె ! యా మృదులస్వరమాధురీ క్రమం
బదె, సకలాంగశోభ ! యదె యంతయు, భేద మొకింత లేదు; నా
హృదయ గుహాంతరాళమున నీమెయె యామె యటంచు
మోగెడిన్ !

వాల్మీకి:— నాయనా ! ఊహప్రపంచమున మానసిక ప్రవృత్తి
యత్యంత బలీయము. లోకపూజ్యయగు నా శ్రీరామపత్ని
యందు నీ కావిర్భవించిన మహాభిమానమే నీ యూహాదృష్టి
యందు ఆమెకు నీ మాతృస్వరూపమును బ్రసాదించినది !
ఇందు విచిత్ర మేమియును లేదు.

[ప్రవేశము - ఒక బాలకుఁడు]

బాల:— లవకుమారా ! కుశకుమారా ! రండు. రండు. మన
యాశ్రమ వనమం దొక మహా సుందరమైన యశ్వము ప్రవే
శించినది. చూచెదరు రండు.

లవ:— } అశ్వమా ? అశ్వమా ?
కుశ:— }

లవు:— తాతా ! పోయి ఆ యశ్వమెట్టిదో చూచి వచ్చెదము.
దానిని కట్టివేయుటకే యత్నించెదను.

వాల్మీ:— ఏమీ ! ఆ యశ్వమును నీవు పట్టగలవా ?

లవు:— ఆ యశ్వమునే నేను పట్టలేనా ? తాతా ! క్షణములోఁ
బట్టితెచ్చెదను చూడుము. సోదరా, తాతకు సందేహానివృత్తిఁ
జేయుదము రమ్ము.

(బాలకునితో నిష్క్రమింతుడు.)

వాల్మీ:— (స్వగ) ఈ డ్రాత్ర సింహ కిశోరమున కా యశ్వ మెంత ?
కానిమ్ము. భగవత్ సంకల్ప మనివార్యము ! ఈయల్పకార్యము
వలన మహాభాగ్యమగు పితృ పరిచయ మీ రఘువంశాంకుర
ములకు లభింప నున్నది !

సీ. క్రతుముక్తమైన యా రాజాశ్వమును బట్టి

బంధించి తీఱు నీ బాలకుండు,

హయ రాజ రక్షా విహారి శత్రుఘ్నుండు

పనికిమాలిన మంటి బంటుకాఁడు,

అశ్వార్థమై విశ్వ విశ్వాద్భుత రణంబు

తమసా తరంగ వాద్యముల మ్రోగు,

ఆ చిత్రయుద్ధ పర్యవసానముగ పితా

పుత్ర సమ్మేళనంబు ఘటియిల్లు !

గీ. ఆ యపూర్వ సంఘటనా విధేయ మగుచు

తనరు నామీది రామకథా క్రమంబు

కల్పనాతీత దైవసంకల్ప చక్ర

ధాటి కోర్కొంగవశమె విధాతకై న !!

[ప్రవేశము - సీత]

సీత:— తండ్రీ !

వాల్మీ:— అమ్మా ! రమ్ము.

సీత:— గ్రంథము సమాప్తమైనదా ?

వాల్మీ:— అమ్మా ! భారతీదేవి యనుగ్రహమున రామాయణ గ్రంథము సమాప్తమైనదనియే చెప్పవచ్చును.

సీత:— తండ్రీ ! జానకి జీవనలీల యెట్లు సమాప్తిఁ జేసితివి ? ఆ భావిలీలా చిత్రపటము నీ దివ్యహస్తముల నెట్లు చిత్రింపఁ బడినదో చూడ మనసగుచున్నది ?

వాల్మీ:— తల్లీ ! భావిజీవన విషయికమగు ప్రశ్న నీయట్టి లోకోత్తర వ్యక్తికిఁ దగునా ? నీ మనోభావమును గుర్తించితిని. విరహ సమ్మేళనములు తుద్ర మానవకోటికి విచారణీయములు కాని, లోకాతీతులగు సీతారాముల పట్లఁ గేవలము హాస్యాస్పదములు ! ఈ వాల్మీకి యొక్క సీతారాములకు విశ్లేషములేదు. వారి యాంతరంగిక సమ్మేళనము అవిభేద్యము ! అందు స్థల కాల దోష స్పర్శకు స్థానములేదు. ప్రాపంచిక ఘటనా చక్రమున కది యతీతము తల్లీ !

సీత:— మహాత్మా ! నా యజ్ఞానమును తమింపుము.

(నిష్క్రమించును.)

వాల్మీ:— (స్వగ) నిశ్చయముగ నీమె ప్రశ్న మతి సహజమైయున్నది. కాని, అత్యంత జటిలము. ఈ విరహతత్వమును నేను నిర్ణయింపఁ జాలకున్నాను. సీతారామ విరహము ప్రాపంచికముగ సత్యము కాదా ? ఆ విరహవ్యధానిర్ఘరిణి నా రామాయణ గ్రంథమునందు శ్లోక శ్లోకము నందును బ్రత్యేకాక్షరము నందును బ్రతిధ్వనించుటలేదా ? అప్రయత్నముగ నెన్నిఘట్టములయందు బౌష్పధారావరుద్ధమై నాదృష్టి చలించినది ! ఎన్నిసార్లు ప్రకంపితమైన నా హస్తమునందలి లేఖని జారి

పడినది ! విరహావ్యధ నిశ్చయముగ దుర్భరము ! ఆహా !
ఆనాటి క్రౌంచనిషాద సంఘటనము నా కిప్పుడు స్మరణకు
వచ్చుచున్నది !

తే. గీ. జంట పక్షినిఁ గోల్పడి మింటికెగసి
ఎంత ఘోషించె నా క్రౌంచకాంత యకట !
అదియెకద తొల్లి బీజాంకురార్పణమ్ము
ప్రాజ్య వాల్మీకి కావ్య ప్రపంచమునకు !

కాని, సీతారాములకు విరహమేమి ? సీతారామ శబ్దము
ఓంకారమునలె నభేద్యము ! సీతా !

[సీత తిరిగి ప్రవేశించును]

సీత :— తండ్రి ! పిలచితివా ?

వాల్మీకి :— ఔనమ్మా ! నేను నేడు అయోధ్యకుఁ బోవుచున్నాను.

సీత :— అయోధ్యకా ?

వాల్మీకి :— అగును. శ్రీరామునిఁ జూచెదను. ఆతనికిని, నా కావ్య
కథానాయకుడగు శ్రీరామునకునుఁగల తారతమ్యమును
బరిశీలించెదను. కల్యాణీ ! వాల్మీకి కావ్య కథాక్రమము
యథార్థమో, లేక మిథ్యా కల్పితమో నేను తెలిసికొనెదను.

సీత :— (ఇంచుకనే పూరకుండి) తండ్రి ! ఒక్క విషయము నిన్నుఁ
బ్రశ్నింపఁ దలచితిని. త్సమించుము.

వాల్మీకి :— ఏమది ?

సీత :— అయోధ్యా సింహాసనమున కెవ్వరు త్తరాధికారి యగును ?

వాల్మీకి :— ఆ విషయము శ్రీరామునే యడిగెద నమ్మా !

సీత :— (ముఖమువంచి నిలచి యుండును.)

వాల్మీకి :— సీతా ! శ్రీరామచంద్రుఁ డిప్పు డశ్వమేధయాగమును
జేయనున్నాడు. ఆ యాగమునకు నే నాహ్వానింపఁబడి

యున్నాను. ఆ కారణమున నే నిప్పు డయోధ్యకుఁ బోవు
చున్నాను.

సీత :— అగును. అయోధ్యనుండి వచ్చిన పత్రవాహకుని నేను
చూచితిని అయోధ్యా నూతన పట్టమహిషికి జయ
మగుఁగాక !

వాల్మీకి :— అయోధ్యా నూతన పట్టమహిషి ! నీ యభిప్రాయమేమి ?

సీత :— తండ్రి ! శాస్త్రవిధి ననుసరించి ఆ యజ్ఞవాటిక యందు
రఘురాముల వామపార్శ్వమున నాసీన యగుట కే సతీమణి
శ్రీరామునిచేఁ బునః పరిణీత యగునో యా సతీమణియే
నూతన పట్టమహిషి యని నా యభిప్రాయము.

వాల్మీకి :— అమ్మా ! శ్రీరామునకుఁ బునఃపరిణీత పత్నియూ ?
వాల్మీకి కల్పనా నేత్రమున కట్టిది కేవల మగోచరమైయున్నది.

తే. గీ. బాల ! వాల్మీకి కల్పనాగోళమందుఁ
గానఁగారాని విషయ సంఘటన మొండు
పావనంబగు శ్రీరామ జీవనమున
జడగ నేరదు తల్లి ! నిస్సంశయంబు !

నిర్విచారముగ నుండుము తల్లీ.

(సీత నిష్క్రమించును.)

వాల్మీకి :— (స్వగ) సీతాపతి యయోధ్యయందు లేడు. శ్రీరామ
పత్ని యరణ్యమునందు లేడు. సీత శ్రీరామునియందు లీనమై
యున్నది. శ్రీరాముడు సీతాహృదయమునందు వసించి
యున్నాడు. సీతారాములు ఏకైక తేజస్వరూపమై యీ
వాల్మీకి హృదయ సింహాసనముపై నుపవిష్టలైయున్నారు !
ఓ మాయామానుష విగ్రహా ! నీ దర్శనభాగ్యమున నేను
ధన్యుడ నయ్యెద.

(శ్రీరామకీర్తనముఁ జేయుచు నిష్క్రమించును.)

యున్నాను. ఆ కారణమున నే నిప్పు డయోధ్యకుఁ బోవు చున్నాను.

సీత :— అగును. అయోధ్యనుండి వచ్చిన పత్రవాహకుని నేను చూచితిని అయోధ్యా నూతన పట్టమహిషికి జయ మగుఁగాక !

వాల్మీ :— అయోధ్యా నూతన పట్టమహిషి ! నీ యభిప్రాయమేమి ?

సీత :— తండ్రి ! శాస్త్రవిధి ననుసరించి ఆ యజ్ఞవాటిక యందు రఘురాముల వామపార్శ్వమున నాసీన యగుట కే సతీమణి శ్రీరామునిచేఁ బునః పరిణీత యగునో యా సతీమణియే నూతన పట్టమహిషి యని నా యభిప్రాయము.

వాల్మీ :— అమ్మా ! శ్రీరామునకుఁ బునఃపరిణీత పత్నియా ? వాల్మీకి కల్పనా నేత్రమున కట్టిది కేవల మగోచరమైయున్నది.

తే. గీ. బాల ! వాల్మీకి కల్పనాగోళమందుఁ

గానఁగారాని విషయ సంఘటన మొండు

పావనంబగు శ్రీరామ జీవనమున

జరుగ నేరదు తల్లి ! నిస్సంశయంబు !

నిర్విచారముగ నుండుము తల్లీ.

(సీత నిష్క్రమించును.)

వాల్మీ :— (స్వగ) సీతాపతి యయోధ్యయందు లేడు. శ్రీరామ పత్ని యరణ్యమునందు లేదు. సీత శ్రీరామునియందు తీనమై యున్నది. శ్రీరాముఁడు సీతాహృదయమునందు వసించి యున్నాఁడు. సీతారాములు ఏకైక తేజస్వరూపమై యీ వాల్మీకి హృదయ సింహాసనముపై నుపవిష్టలై యున్నారు ! ఓ మాయామానుష విగ్రహా ! నీ దర్శనభాగ్యమున నేను ధన్యుడ నయ్యెద.

(శ్రీరామకీర్తనముఁ జేయుచు నిష్క్రమించును.)

దృశ్యము 2

[ఆశ్రమోపాంతము - ప్రవేశము : లవకుశులు]

కుశు :— సోదరా ! ఆ యశ్వము ఫాలభాగమునఁ గట్టఁబడియున్న యా పత్రికను జూచితివా ? అది నిశ్చయముగ రాజాశ్వమే ! అశ్వమేధయాగ సందర్భమున దిక్సంచారముఁజేయ విడువఁ బడిన రణాశ్వము !

లవు :— అయిన నేమి ?

కుశు :— దీని పర్యవసానము యుద్ధమని నీకుఁ దెలియదా ?

లవు :— అగుగాక— యుద్ధము మన కొక యసాధ్యకార్యమా ?

కుశు :— కాదు కాని,

తే. గీ. పావనం బీ ప్రశాంత తపోవనంబు
ఘోరసంగ్రామ రంగమై ఘోషఁజెందు !
పూవుదేనియల్ పాతెడు పుణ్యభూమి
నకట ! రక్తధారాప్రవాహములుపాటు !

లవు :— సోదరా ! దానికి మన మేమి చేయగలము ? అశ్వము నేమో కట్టితిమి కదా ! పట్టిన యశ్వమును రణమునకు భీతిల్లి విడిచిపుచ్చుట వీరులకు లక్షణమగునా ?

కుశు :— స్వయముగ అమ్మయేవచ్చి నిషేధించిన ?

లవు :— అమ్మ నిషేధించునా ? క్షత్రియకాంత కాదా ?

కుశు :— రాజాశ్వమును బంధించుట రాజున కవమానముఁ జేయుటయే యగును. అది రాజద్రోహముతో సమానము. రాజద్రోహము ఔత్రధర్మమా ? ఇంతకును ఎవ్వరి యశ్వమును మనము పట్టితిమో తెలియునా ?

తే. గీ. తాత రచియించిన మహా కథాక్రమమున
నాయకుండు ! సీతాసతీ నాయకుండు !
రావణ విజేత ! త్రిభువనారాధ్యుడైన
రామ భూపాలు సవనాశ్వ రాజ మిద్ది !

లవు:— ఏమీ! అయోధ్యాపతి శ్రీరాముని సవనాశ్వమా యిది?

కుశు:— ఫాలపత్రికను నీవు చదువలేదా?

లవు:— అందేమి వ్రాసియున్నది? ఆగుము. ఆ పత్రిక నిటుఁ దెచ్చెదను.

(పోయి పత్రికఁ దెచ్చును)

లవు:— ఇదిగో పత్రిక — (చదువును)

మ. రవి తేజః పరిరక్షితంబు, రణవిక్రాంతం, బయోధ్యాధిరాట్
సవనోత్సర్జితమా మహా హయవతంసం బిద్ధి! బంధించి, యా
హవమున్ జేయుఁడు, దుర్నిరీక్ష్యమగు రామాస్త్రోగ్ర కాలానల
చ్ఛవి కోర్వంగల వీరు లీ వసుమతీచక్రంబునం దుండినన్!

(అని చదివి, ఆనందముతో) ఓహో! నేఁ జెట్టి సుదినము!
సోదరా! ఈ పత్రికను జూచిన పిమ్మట నాకు రణోత్సాహము
మఱింత యధికమైనది! ఈ యశ్వమును నేనింక విడతునా?

[ప్రవేశము - సీత]

లవు:— అమ్మా! మంచి సమయమునకే వచ్చితివి. నేఁడు నా కెట్టి
సుదినమమ్మా! ఎట్టి మహావకాశము నేఁడు నాకు లభించెనో
నీకుఁ దెలియునా?

సీత:— ఏమది నాయనా?

లవు:— అయోధ్యాపతి శ్రీరామునితో యుద్ధముఁ జేయుట కవ
కాశము కల్గినది.

సీత:— (చకితయై) అయోధ్యాపతితో యుద్ధము!

లవు:— అగునమ్మా! అశ్వమేధయాగముఁ జేయుచున్నాఁడట!
అదిగో, ఆ యజ్ఞాశ్వము! చూచితివా యెట్లు బంధించితినో!
దాని ఫాలభాగమునఁ గట్టఁబడిన పత్రిక యిదిగో చూఁడుము.
నిరపరాధినియైన మహాసతి సీతను నిష్కరుణముగఁ బరిత్య

జించిన మహా నీతిశాలి, యీ పత్రికయం దెన్ని గొప్పలు
చెప్పకొనినాఁడో చూడుమమ్మా; సిగ్గులేక!!

(పత్రికను స్పష్టముగ వికటముగ వచనరీతిని చదువును.)

సీత:— (పత్రికను జూచి కొంచెమాగి) నాయనా! ఆ జగదేక
వీరునితో నీవు యుద్ధముఁ జేయుదువా?

కుశ:— నే నెంత చెప్పినను వినకున్నాఁడమ్మా. ఏమైనను అతఁడు
లోకారాధ్యుడైన ప్రభువు కాఁడా?

లవు:— ప్రభువైన నేమి? జగదేకవీరుఁ డంటివి; ఆ జగదేక
వీరత్వ మెట్టిదో నేను చూచెదను. అమ్మా! అనుజ్ఞ నిమ్ము.
ఏనాఁడు రామాయణమును దొల్లి పఠించితి నో యానాఁడే ఆ
శ్రీరామునితో యుద్ధముఁ జేయవలయునన్న సంకల్పము
నాయందు జనించినది. ఇంతకాలమునకు ఆ సంకల్పము
సిద్ధింపనున్నది!

సీ. సురగణంబు నుతింప హర ధనుర్దండ భం

జన మొనర్చిన మహా సత్వశాలి!

ఒక్క బాణాహతి నొగి సప్తతాళ భే

దన మొనర్చిన మహోదగ్ర ధన్వి!

ఖరదూషణాది రాక్షసయోధ యూధంబు

హతమార్చిన మహా పరాక్ర మార్చి!

దశకంఠ కంఠర క్తస్నాతుఁడై పుష్ప

వృష్టిఁదేలిన మహా వీరహాళి!

గీ. తల్లి! యుద్ధమే చేయంగఁ దలఁతునేని

అట్టి సర్వలోకై క విఖ్యాతుఁడైన

వైరితోడను బోరాడవలయుఁ గాని

ఇతర నరకీటకములతో నేటికమ్మ?

అమ్మా! రణోత్సాహివై యున్న నన్నాకీర్వదించి పంపుము.

సీత:— నాయనా! ఈ యభాగిని విచ్చిన్న హృదయమునఁ జిచ్చు రగిల్చెదవా?

లవు:— అమ్మా! నీకు నమస్కరించెదను. నన్ను వారింపకుము. యాగాశ్వమును బట్టితిని. యుద్ధము చేయక అశ్వమును విడువను. తల్లీ! అనుమతి నిమ్ము.

కుశు:— అమ్మా! పోనిమ్ము. వీని కుత్సాహభంగ మేలచేసెదవు? అనుమతి నిమ్ము. మే మిద్దఱుమును ధనుష్పాణులమై యుద్ధరంగ మును జొచ్చితిమేని ఫాలాతునకై న మమ్ము జయింప సాధ్య మగునా?

లవు:— సోదరా! మన మిద్దఱుమును గూడ నేల? నే నొక్కఁడను చాలనా?

సీత:— (స్వగ) రఘువీరునితో యుద్ధమా? సాక్షాత్ జనకునితో సంగ్రామమా! నే నేమని యనుమతి నీయఁ గలను? — క్షత్రియకాంతను! శ్రీరామ పత్నిని! వీరమాతను! భీరుత్వ మునకు స్థానము కలదా? — పితా పుత్రుల యుద్ధము! ఈశ్వర సంకల్ప మిట్లున్నదా! హా! జగద్రక్షకా! ఎట్టి విషమసమస్యయందు నన్ను వైచితివి!

లవు:— అమ్మా! ఊరకుంటివేమి? అనుమతినిమ్ము. ఆశీర్వాదింపుము.

సీత:— (స్వగ) హా! ప్రభూ! సర్వాంతర్యామి! నా మనోవ్యధ నీ వెఱుంగుదువు! నాకుఁ గర్తవ్య పథముఁ జూపుము.

(బాష్పములు రాల్చును)

లవు:— అమ్మా! ఇట్టి శుభసమయమునందు నీవు దుఃఖించెద వేమి? ఏమియును భయములేదమ్మా? నా పరాక్రమము నీ వెఱుంగవా?

సీ. చినతనంబాది నేర్చిన శరాసన కళా

గరిమ నింకెపుడు కన్నులు నమ్మ?

జన్మసిద్ధంబైన తాత్రతేజః ప్రభా

వముఁ జూప నెపుడింక సమయమమ్మ?

తాత యిచ్చిన మహత్తర దివ్య శస్త్రాస్త్ర
పటిమ నింకెపుడు చూపఁగలనమ్మ?

సీతాకుమారు లజేయులంచు విశాల
జగతి నింకెపుడు చాటఁగలనమ్మ?

గీ. రావణాంతకుఁడైన శ్రీరాము వంటి
విశ్వవిఖ్యాతుఁ డగు మహావీరుతోడ
సమర మొనరింపగల మహాసమయ మింక
ఎన్ని జన్మంబులకు లభియించునమ్మ?

కుశు:— అమ్మా! నిర్విచారముగ నాజ్ఞాపించుము. నిశ్చయముగ
మా సమరవిద్యా ప్రదర్శనమున కిదియొక యమూల్యమగు
నవకాశమే యగును. నీయాశీర్వాదమే మాకు వజ్రకవచము.
ఏమియును భయములేదు తల్లీ!

సీత:— అశ్వమున కంగరక్షకులై యెవ్వరు వచ్చిరి?

లవు:— ఎవఁడో యొక సేనాపతి. ఎవ్వఁడైన నేమి? స్వయముగ
శ్రీరాముఁడు మాత్రము రాలేదు. వచ్చియుండిన నెంత
సులువై యుండునమ్మా! ముందీ సేనాపతిని గడపవలెను?
అపైగదా శ్రీరాము నెదుర్కొనుట! కానిమ్ము — ఏమి
చేయఁగలము?

సీత:—(స్వగ) ఈశ్వర సంకల్ప మనివార్యము. వీరపుత్రుల ట్లాత్రోచిత
కార్యమునకు నే నంత రాయముఁ గల్గింపఁ జాలను. (ప్రకాశము)
కుమారులారా! మంచిది. యుద్ధయాత్రకుఁ బోయి రండు.
సంగ్రామమునందు మీకు సర్వతోముఖ విజయము లభించుఁ
గాక! సీతా పుత్రులు యుద్ధమునం దజేయులగుదురు గాక!

లవ-కుశ:— (నమస్కరింతురు)

●వు:— అయోధ్యాపతీ!

తే. గీ. నిరపరాధిని యైన యా పరమసాధ్వి
కానలకుఁ బంపినట్టి నీ కఠినహృదయ
మెట్టులోర్చునో చూచెద నింకమీద
చటుల సీతాసుత మహాగ్రశస్త్రధాటి!

(లవకుశులు నిష్క్రమింతురు.)

సీత:— తల్లీ! సర్వమంగళ ప్రదాయినీ! జగజ్జననీ! రక్షింపుము.
రక్షింపుము.

సీ. ప్రాణాధికంబైన రఘుకులేశ్వరుని మా
నసపద్మ మొకయింత నవయకుండ,
పసికందువుల ఫాలభాగంబులందున్న
సిందూరతిలకముల్ చెదరకుండ,
ఇరు పక్షముల ధనుర్ధరగణంబుల యందు
నొకఁడైన రణభూమి నొరగకుండ,
వీరసైనిక రక్తబిందు వొక్కటియైన
వసుధాతలంబుపైఁ బడకయుండ,

గీ. జయ జయ ధ్వనులుభయ పక్షములమ్రోగ,
మంగళముల, పరస్పరాలింగనముల
చిత్రమైనట్టి యీపితా పుత్ర సమర
మంత మొనరింపు మమ్మ! సర్వార్థనిలయ!!

(చేతులు జోడించి ధ్యానంగత యగును.)

దృ శ్య ము 4

[ఆశ్రమోపాంతము - ప్రవేశము లవకుశులు, కొందరు బాలకులు]

లవు:— సోదరా! ఇంక నతిస్వల్ప కాలములోనే యుద్ధము ప్రారంభ మగును. ఆశ్రమము నిస్సహాయమై యున్నది! తాత విదేశ గామియై యున్నాఁడు. నీవు ఆశ్రమ రక్షణముఁ జేయుము. అమ్మకును, ఆశ్రమవాసులకును ఎట్టి హానియు జరుగకుండ నీవు కాపాడుము.

కుశు:— మఱి నీవు?

లవు:— నేను పోయి యా సేనాపతి నెదుర్కొందును.

కుశు:— నీవు పోనేల? ఆ సేనాపతియే యశ్వముకొఱకు మన యొద్దకు రాక తప్పదుకదా!

లవు:— అగును. కాని, విలంబ మేల కావలెను? ఆతఁడు వచ్చి మనల యుద్ధమున కేల పిలువవలెను? ఆ ప్రథమ నిమంత్రణ గౌరవము మన మేల ఆతనికి విడువవలెను?

బాలకులు:— ఔను, అంతే.

కుశు:— (ప్రక్కకుఁ జూచి) అదిగో, ఆ సేనాపతియే కాబోలు నిటు వచ్చుచున్నాఁడు.

లవు:— (చూచి) మంచిది. నీ వింకఁబోయి యాశ్రమమం దుండుము. బాలకులారా! మీరుకూడ పొండు.

ఒక బాలుడు:— లవకుమారా! నన్నుమాత్రము నీ వెంట నుండ నిమ్ము. నవ్వులాటకైనఁ బనికివత్తును. బాలకులారా! మీ రందఱును కుశుని వెంట పొండు. ఆశ్రమము జాగ్రత్త!

(కుశుఁడు, బాలకులు నిష్క్రమింతురు)

[ప్రవేశము — శత్రుఘ్నుడు, కర్దవ భటులు]

శత్రు:— (లవునిజూచి) బాలకా! నీవేనా మా యశ్వమును బట్టిన బాలవీరుడవు?

లవు:— ఎట్లు గుర్తించితివయ్యా? (నవ్వి) నీవేనా యశ్వము కంగ రక్షకుడనై వచ్చిన సేనాపతివి?

శత్రు:— అగును. (లవుని తేరి చూచుచుండును)

లవు:— (బాలకునితో) ఓయి బ్రాహ్మణపీఠా! ఈ సేనాపతితో నీవు యుద్ధముఁ జేయఁగలవా?

బాల:— నీ చేతికి మించినప్పుడు కదా నేను? ముందు నిన్ను గెలువ నిమ్ము. అపై నా బ్రాహ్మణశక్తి చూడఁగలడు.

శత్రు:— (విస్మయముతో, స్వగతము) ఎవ్వఁ డీ బాలకుడు?

తే. గీ. భువనమోహనమైన యీ ముఖముతీరు,
నీలరత్నచ్ఛటల నీను నేత్రయుగము,
అమృతరసమొల్కు మధుర కంఠారవంబు,
స్మరణకును దెచ్చు నా మహాసాధ్వి నహహ!

లవు:— ఏమయ్యా, అట్లు దిగ్భ్రమఁజెంది చూచుచున్నావు?

బాల:— మన మిద్దఱుమును ఈతనికి రెండు పెనుభూతములవలెఁ గనఁబడుచున్నాము కాబోలునోయి లవకుమారా! (నవ్వుచు) మేము భూతములము కామయ్యా, భయపడకు.

శత్రు:— (లవునితో) బాలకా! లోకాభిరామమైన యీ మధుర మోహనాకృతి నీకుఁగల్పించిన మాతాపితరు లెవ్వరు?

లవు:— సేనాపతీ! నీవు యుద్ధముఁజేయుటకు వచ్చితివా, లేక, ముక్కులు మోములుఁ జూచుటకు వచ్చితివా? నీ ప్రభుని యజ్ఞశ్వమును నేను బంధించితిని. అధికప్రసంగ మేల? రెండే ప్రశ్నలు.

మ. ముదమారన్ బ్రభుకార్య ధూర్వహుఁడవై మ్రోగించి
కోదండమున్,

గదనక్షేత్రముఁజొచ్చి శౌర్యమున సంగ్రామంబె కావెంటువా ?
పదిలంబారఁగ నీ భుజోపరి ధనుర్బాణంబులన్ దీసి నా
పదయుగ్మంబునవైచి సాగిలి నమోవాకంబె కావెంటువా ?

చెప్పుము.

బాల:— అంతే, ఏదో యొకటి చెప్పుము.

శత్రు:— బాలవీరా! సత్యముగ నీవు నాతో యుద్ధముఁజేయుటకే
సంకల్పించుకొని యుంటివా ?

బాల:— అదిగో, తిరిగి యధికప్రసంగమునకు దిగుచున్నాఁడు
చూడు.

లవు:— పోయి త్వరలో నీ సైన్యములను సిద్ధముఁ జేసికొనుము.

శత్రు:— (స్వగ) ఈ బాలకుని ముఖదర్శన మాత్రమున నా సర్వాంగ
మును నిస్తేజమై నిర్వీర్యమగుచున్నదేమి ? ఈ పసిబాలు
నాలింగనముఁ జేసికొన నా కిచ్చ పొడముచున్నది ! తీక్షణము
లగు శరాఘాతములచే నవనీతకోమలమగు నీవక్షము నెట్లు
భేదింపఁగలను ? నా శరీర మాపాదమస్తకమును వివశమగు
చున్నదేమి ? శతకోటి ప్రవిస్తరమైన శత్రుసైన్యము నెదు
ర్కొనునప్పుడైన లేనిది యీ హృదయచాంచల్యమేమి ? —
(ప్రకాశము) బాలకా ! నీతో యుద్ధముఁజేయుటకు నా కిచ్చ
పొడమకున్నది ! నిన్నుఁ జూచినంతనే నా హృదయము
ద్రవీభూత మగుచున్నది.

లవు:— (పకాలున నవ్వి) ఇదియా అయోధ్యావీరుల తత్వము ?
లోకై కవీరుఁడని ప్రసిద్ధిఁగాంచిన శ్రీరాముని సేనాపతివేమో !
(పకపక నవ్వి) ఇట్టి స్త్రీహృదయముతోఁడనా నీవు యజ్ఞాశ్వ
మున కంగరక్షకుఁడవై వచ్చితివి ? పొమ్ము. పొమ్ము. పోయి
మీ మహారాజుతో నిట్లు చెప్పుము.

నీ. తమసా ప్రవాహ తీరమున వాల్మీకి మ
హర్షి దివ్యాశ్రమం బలరు ననుము,
ఆ పుణ్యభూమియం దవతారము ధరించి
(శ్రీ) మహాలక్ష్మీ వసించు ననుము,
ఆ యమ్మ 'రెండు సింహంపుబిల్లల నెంతో
యుత్సాహమునఁ బెంచుచున్న దనుము,
అవి ఫాలనేత్ర కాలానలోద్ధతికైన
జడియని బెడిదంపు పిడుగు లనుము,

గీ. అం దొకటి కట్టువిడి విలాసార్థముగను
తనదు సవనాశ్వమును బట్టుకొనియె ననుము,
భీమ సంగ్రామభూమియం దేమొకాని
వట్టిమాటలఁ దనపట్టు వదల దనుము!

బాల:— ఆపై నాతఁడే వచ్చునో, మఱియొకనిఁ బంపునో, గుఱ్ఱమును
విడిపించుకొనుటకు! పొమ్ము పొమ్ము. శీఘ్రముగఁ దెలియఁ
జేయుము. ఓహో, అయోధ్యావీరు లనఁగా నెట్లుందురో
యనుకొంటిని !

శత్రు:— బాలకా! నీకు రణోత్సాహ మధికముగ నున్నట్లు తోచు
చున్నది! యుద్ధముతప్ప అన్యచింత నీ హృదయమున లేనట్లు
కన్పట్టుచున్నది!— కానిమ్ము, నీ యభిలాషకు నేనేల విఘా
తముఁ గల్గించవలెను? ఏదీ నీ కేమైన పైన్య మున్నదా?

లవు:— పైన్యమా? నే నేమి మహారాజు బిడ్డనా - నాకు పైన్యముండు
టకు? కేవల మొక తాపస బాలకుడను. ఆశ్రమవాసిని!
పోనిమ్ము. పైన్యసమేతుడవగు నీతో నేను ఏకాకినై యుద్ధము
జేసెదను రమ్ము.

బాల:— ఇదిగో, నా సహాయముకూడ నీతని కవసరములేదు, మఱి
చూడు.

శత్రు:— బాలకా! అసంఖ్యాకమైన మహాపైన్యముతో నీ వేకాకినై
పోరెదవా? నీ మాటలకు నాకు నవ్వు వచ్చుచున్నది!

బాల:— నవ్వువచ్చుచున్నదా? (పకపకనవ్వి) - నవ్వు - నవ్వు. ఎంత నవ్వగలవో యిప్పుడే నవ్వు. తరువాత మఱి నవ్వుట కవకాశముండదు సుమా.

లవు:— అయ్యా! నీ సైన్య మసంఖ్యాకమే యగుఁగాక. నే నేకాకినే యగుదును గాక. బలాబల నిరూపణము ఫలితములపైఁగదా యాధారపడి యుండును? ఇంతకును, ఈ యధికప్రసంగ మేల? యుద్ధముఁ జేసెదవా? తిరిగి పోయెదవా?

బాల:— అంతే. రెండే ప్రశ్నలు. చెప్పు.

శత్రు:— బాలవీరా! నీ పౌరుషవాక్యములు నా కాశ్చర్యముఁ గొల్పుచున్నవి!

లవు:— వాక్యములే నీ కాశ్చర్యముఁ గొల్పుచుండ, మఱి కార్యములకు నీ మేనఁ జైతన్యమే వదలిపోవునేమో!

శత్రు:— కుమారా! నిన్నుఁజూచినది మొదలు నా చిత్తము చలించుచున్నది.

బాల:— సరే! ఊ! లవకుమారా! పాపము, ఇతనిని విడచి వేయుము. ఇంత చలించిపోయిన యీతని నింక బాధపెట్టుట తగదు.

శత్రు:— అజ్ఞాతమును, అదృశ్యమును అగు నొకానొక బలీయ ప్రేమపాశము నన్ను బంధించి నీ దెస కీడ్చివేయుచున్నది. ఏ మహాతేజః ప్రభావముచే నీ విప్పుడు తేజస్వివై నన్నెదుర్కొన నుంటివో నే నూహింపఁజాలకున్నాను.

లవు:— అగును. ఆ మహాతేజః ప్రభావమును నీ వూహింపఁజాలవు.

సీ. ఏ దుర్నిరీక్ష్య తేజోదర్ప మఖిల దిక్

దంతావళములకున్ గన్నుమూత !

ఏ హంతాశార్చి దుర్దాహంబునకు సప్త

జలనిధుల్ శూన్య శ్మశాన తటులు !

ఏ ప్రపంచాతీత దృక్ప్రసారమునకుఁ
జంచభూతములు నిష్పాభవములు !
ఏ దుర్జయప్రభా హేలాభిరతికి న
క్షత్ర మండలము రంగస్థలంబు !
గీ. ఆ మహాశక్తి ! యపరాజితాత్మశక్తి !
మాతృదేవతాశీర్వాద మహితశక్తి !
సర్వశక్తి సంపూర్ణమహా సాధుశక్తి !
కదనభూమిని నేడు చూచెదవుగాక !

శత్రు:— కానిమ్ము. విధివిధానము అవిలంఘనీయము. నా విద్యుత్తమును నేను నెఱవేర్చవలయునుగదా. ఈ ఋష్యాశ్రమోపాంతము రణమునకు యోగ్యస్థలముకాదు. అదే యా కన్నడు చున్న సమప్రదేశమునకుఁ బోవుదము రమ్ము.

లవు:— మహానందమైనది. ఇప్పటికికదా నీవొక వీరునివలె మాటాడితివి ! సేనాపతి ! నడువుము.

బాల:— లవకుమారా ! అక్కడికి నేనుకూడ రావలెనా యేమి ? ఇక్కడ నేను నిలచి మీ యుద్ధమును కనిపెట్టుచుండెదను.

లవు:— (నవ్వి) పిరికిబాపడా, అట్లే కానిమ్ము. ఇచ్చటనేయుండుము.
(శత్రుఘ్నునితో నిష్క్రమించుచు.)

బాల:— (స్వగ) అమ్మయ్యా ! బ్రతికితిని. కాదు, నావెంటరమ్మన్న ? నాగతి యేమై యుండును ? ఆహాహా ! భగవంతుఁడు మహాగొప్పవాఁడు ! (చేతులు జోడించుచు) నిజముగా భగవంతుని వంటి మనిషి లేడు !

(తెరవ్రాలును.)

దృశ్యము 4

[ఆశ్రమవనము - ప్రవేశము : కుశుడు]

కుశు:— (స్వగ) ఏకాకియై యసంఖ్యపై న్యము నెదుర్కొనఁబోయిన
లవకుమారుని జాడ యేమియుఁ దెలియకున్నది ! ఆ మహా
పై న్యము నసహాయముగ నీతఁ డవరోధింపఁ గల్గియుండునా ?
నా హృదయము చలించుచున్నది.

తే. గీ. అతి భయాకుల చిత్తమై యాశ్రమమున
నేకధారగ జనయిత్రి యేడ్చుచుండె ;
అకట ! తోడు నిల్వక సమరాంగణమున,
ఏల పడియుంటి నిచట నిర్హేతుకముగ !

బాల:— (ప్రవేశించి) కుశకుమారా ! అదిగో, మన లవుఁడు వచ్చు
చున్నాఁడు.

కుశు:— (ఆత్రముతో) ఏఁడీ ? (ప్రక్కకుఁజూచుచు) ఆహా ! మందహాస
విలసితమైన యా ముఖము విజయమునే సూచించుచున్నది !

[ప్రవేశము - బాలకునితో లవుఁడు]

కుశు:— వచ్చితివా, సోదరా ! (కొంగిలించుకొని) యుద్ధ మేమైనది ?

లవు— (నవ్వుచు) ఏమైనది ? ఏమి కావలెనో యది యైనది !

బాల:— కుశకుమారా ! నే నుండఁగా నేమి కాఁగల దనుకొంటి
వయ్యా ? లవకుమారుఁ డొక ప్రక్క — నేనొక ప్రక్క —
తెలియునా ? ఇంక హరిహరాదులకైన మా వ్యూహమునం
దడుగు పెట్టుటకు సాధ్యమా ? (ఇతర బాలకులను జూపుచు)
ఈ పిరికి పీనుఁగు లెవ్వరైన ఆ యుద్ధమువైపుఁ జూడనైనఁ
జూడఁగలరా ? (పక పక నవ్వును.)

లవు:— సోదరా ! యుద్ధమే జరుగలేదు. తొలుత వాయవ్యాస్త్ర
ప్రభావమును జూపితిని.

తే. గీ. క్షణములో నా మహానైన్య సముదయంబు
కట్టు తెగి యంతరిక్ష మార్గమున కెగసి
వసుధ కంపింపఁ దిరిగి భూపతన మయ్యె
నరక కేబర వర్షంబు కుఱిసినట్లు!

బాల:— కుశకుమారా! ఆ చిత్రమును నీవు చూచి తీరవలసిన
దయ్యా! గాలిదుమారమునందుఁ గలసి యా నైన్య మంతయు
నాకాశమునం దూగిన యా యుజ్జ్వాతలు, పెట్టిన యా
మొజ్జలు, మఱి వర్ణింపలేనయ్యా!

లవు:— పిమ్మట సమ్మోహనాస్త్ర ప్రయోగమున సేనాపతి సమేత
ముగ సమస్త నైన్యమును సమ్మార్చిత మొనర్చితిని. తమసా
తీరమునం దా నైన్యమంతయు నిప్పుడు నిశ్చేష్టమై పడియున్నది!
ఈ యస్త్రప్రభావమున మూడురాత్రులు గడచువఱకు నశ్లే
పడియుండును. పిమ్మట తిరిగి చైతన్యముఁ గాంచును.

కుశు:— రమ్ము. ముందు అమ్మను జూచివత్తము రమ్ము. అత్యంత
భయాకులయై యేడ్చుచున్నది.

లవు:— ఏడ్చుచున్నదా? ఏమి? నా శక్తిని శంకించినదా?
సోదరా! నీవుపోయి యామెకు నా యభినందనము లర్పించి,
సమస్తమును నివేదించి యోదార్పము. నే నిప్పు డామె
యొద్దకు రాను. నా కార్య మింకను బూర్తికాలేదు. ఇప్పుడు
నే నయోధ్యకుఁ బోవలెను.

కుశు:— ఏల?

లవు:— యజ్ఞశ్వ మిచ్చట బంధింపఁబడియున్న వృత్తాంతము
అయోధ్యాపతికిఁ దెల్పుటకు. పాపము, ఆతని నైన్యమునం
దొక్కఁడును సచేతనుడై మిగిలియుండలేదు. నేనే స్వయ
ముగ నయోధ్యకేగి యావద్వృత్తాంతమును రాజున కెఱిగించి
వచ్చెదను. ఆ యజ్ఞశ్వము సధిరోహించియే పోయెదను.

కుశు:— అమ్మ నిన్నుఁజూడ మిక్కిలి వ్యాకులపడుచున్నది.

లవు:— ఆమెను నీ వోదాద్దుము. నేను వాయువేగమునఁ దిరిగి వచ్చెదను.

కుశు:— సోదరా ! ఆ మాత్రము వార్తఁ దెల్పుటకు ఇంకెవ్వరినైన నయోధ్యకుఁ బంపినఁ జాలదా ?

లవు:— అటుకాదు సోదరా ? కేవలము వార్త నివేదించుటకే నేను పోవుటలేదు.

తే. గీ. ధర్మపత్నీ పరిత్యాగ దక్షుడైన
ఆ మహారాజు రూపు నే నరసివత్తు
ఆ శరీరంబు రక్త మాంసాస్థి మయమొ
నిష్ఠుర కఠోర పాపాణ నిర్మితంబా !

నీ వమ్మను జూచిరమ్ము. (పోఁబోయి. తిరిగి చూచి) ఇదిగో, సోదరా ! పాపము రాజసైన్య మంతయు మూర్ఛాగతమై పడియున్నది ! గృధ్ర శృగాలములచే నా సప్రాణ కళేబర ములకు హానికలుగకుండ నీవు కాపాడవలయును సుమా !

బాలు:— అచ్చట నేను కాపుండెదను తెమ్ము.

కుశు:— అట్లే కాపాడెదను. కాని, సహోదరా ! శీఘ్రముగ రావలయును సుమా ! అయోధ్యాపురీ సాధ గోపుర సౌభాగ్య మును జూచుచు, ఈ పర్ణకుటీరమును మఱచి పోఁగలవు !

లవు:— అది కేవల మసంభవము !

ఆ. వె. జన్మభూమి మాతృచరణ పుష్ప పరాగ
కోభితంబు ! గురుపదాభిరామ
మీ కుటీరసీమ కెనయానె భువి నెన్ని
కోట్లయోధ్యలైన కుశకుమార !

(ఇరువురును చెరియొక వైపు నిష్క్రమింతురు)



పృథ్వీ పుత్ర

చతుర్థాంకము

దృశ్యము 1

[అయోధ్యా రాజమందిరము - ప్రవేశము - ఏకాకియై శ్రీరాముడు]

శ్రీరా:— (స్వగతము) డేవీ! తుంగభద్రా! పతివ్రతామణి!
నీ యభిశాపఫలమును సంపూర్ణముగ నే ననుభవించెదను.
ముహూర్తమాత్రమైన నాకీ జన్మమున శాంతి యుండదు.
అహోరాత్రము లాహార నిద్రావిహీనుండనై, సహస్ర
బంధుమధ్యమున నేకాకినై, మనస్తాప వహ్నిజ్వాలా మధ్యం
గతుండనై, మరణము నపేక్షింతును. డేవీ! నీ హృదయ
మును విదారణ మొనర్చి నే నాజ్ఞించిన యభిశాపవాక్యమునఁ
బ్రత్యేకాక్షరమును మహాఫలప్రదమై యున్నది! ఈ విశాల
జగతియందు నేను కేవల మేకాకినై యున్నాను. నాకు బంధు
వనఁదగు ప్రాణి యీ ప్రపంచమున లేదు. నా భవిష్యజ్ఞేవన
మంధకార మయము! సర్వశూన్యమగు శ్మశానము!

[వశిష్ట మహర్షి ప్రవేశించును - శ్రీరాముడు అభివాదముఁ జేయును]

వశి:— వత్సా! అశ్వమేధమునకు సర్వమును సన్నద్ధమగుచున్నది.
నిమంత్రణ కార్యభార మంతయు సౌమిత్రి వహించెను.
అశ్వముతో సైన్యసమేతముగ శత్రుఘ్నుఁడు పోయి
యున్నాఁడు. నందిగ్రామమునుండి భరతుఁడు నేఁడో రేపో
రాఁగలఁడు.

శ్రీరా:— గురుదేవా! యజ్ఞసన్నాహ మంతయు నిల్పివేయుఁడు.
యజ్ఞము జరుగనేరదు.

వశి:— అదేమి ?

శ్రీరా:— మతిచాంచల్యమున, అశ్వమేధమునకుఁ దొల్లి యంగీకరించితిని. యజ్ఞానుష్ఠానము కేవల మసంభవము.

వశి:— అసంభవమా ? ఎట్లు ?

శ్రీరా:— ఎట్లొ సకాలమునఁ దమకు నివేదింపఁగలను. ప్రస్తుతము సర్వప్రయత్నములను విరమింపుఁడు.

వశి:— రఘురామా ! ఏకాకివై, ఏకైకచింతా పరితప్త హృదయుండవై, అహోరాత్రము లంతఃపురమును విడువకుంటివి. సభాస్థానమునందు బహుకాలమై నీ దర్శనభాగ్యము లేక ప్రజాగణము వ్యాకులపడుచున్నది.

శ్రీరా:— మునీంద్రా ! నేను మిక్కిలి యస్వస్థుఁడనై యున్నాను. కొంతకాలము నాకు ఏకాంత విశ్రాంతి కావలయును. ప్రజాగణము నన్ను తీమించుఁగాక !

వశి:— వత్సా ! నీయస్వస్థతకుఁ గారణ మేమి ?

శ్రీరా:— గురుదేవా ! దుఃఖితుఁడను నేను. ఈ జీవన సంగ్రామము నందు నా ప్రాణములు మిక్కిలి యలసియున్నవి. నాకు విశ్రాంతి కావలయును. రాజభక్తి పరాయణులగు అయోధ్యా పురవాసులు తమ ప్రభువున కీ విశ్రాంతిని సహితము నీయ నొల్లరా ?

వశి:— రఘురామా ! నీయట్టి ప్రభుసత్తము లిట్లనఁ జెల్లునా ? రాజకార్యమున విశ్రాంతికి స్థానము లేదు.

శ్రీరా:— రాజకార్యములు ! రాజకార్యములు కాక మనుష్య ప్రాణికింక జీవనమునం దన్యకార్యములు లేవా ? జాగరణము నందును, నిద్రయందును, స్వప్నములందునుగూడ రాజకార్య ప్రసక్తియే కావలెనా ? గురుదేవా !

వశి:— అగును. యజ్ఞానుష్ఠానమునకు సహధర్మచారిణి చెంతనుండ నలయును. ఉపాయ మేమైన నూహింతము. యజ్ఞభంగ మైనచో బ్రజాగణము నిరాశాహతమై పోవును.

శ్రీరా:— నేనేమి చేయఁగలను మునీంద్రా! ఎంతవఱకు సాధ్యమైనదో అంతవఱకును బ్రజానురంజనముఁ గావించితిని. ఈ యజ్ఞాను ష్ఠానము నా శక్తి కతీతమైనది! నేనేమి చేయఁగలను?

[ప్రవేశము - కౌసల్య]

కౌసల్య:— నాయనా! అది యంత శక్తి కతీతమైన కార్యము కాదు.

వశి:— దేవీ! నీయభిప్రాయ మేమి?

కౌసల్య:— స్వర్ణసీతా విగ్రహమును నిర్మించి శ్రీరాముని వామ భాగమునందు నిలిపి యజ్ఞపూర్తిఁ జేయవచ్చును.

శ్రీరా:— స్వర్ణసీతా విగ్రహము! జానకి సువర్ణప్రతిమా నిర్మాణమునకు నేను సమ్మతింపవలయునా? బహిస్స్వరూపమే ప్రధానమా?

వశి:— వత్సా! శాస్త్రనియతి యంతటితో సంతృప్తిఁ బొందఁగలదు.

శ్రీరా:— శాస్త్రనియతి! శాస్త్రనియతి! బహిస్స్వరూపమే ప్రధానము! ఆత్మతేజోవిహీన నిర్జీవకంకాశమే శాస్త్రనియతికి ప్రధానము!

కౌసల్య:— నాయనా! సంకల్ప మెట్లో సంపూర్ణము కావలయును కదా! సమర్థులగు శిల్పుల రావించి సీతావిగ్రహ నిర్మాణముఁ గావంతము.

శ్రీరా:— సమర్థుఁడైన శిల్పి! తల్లీ! సీతాస్వరూప నిర్మాణముఁ జేయఁగల శిల్పి చతుర్దశలోకముల నొక్కఁడైనఁ గలఁడా?

తే. గీ. శిల్పులకు శిల్పి యఖిలాండ సృష్టికర్త
బ్రహ్మకైన సీతామూర్తి వశమే తల్లీ!
మహిత సీతాస్వరూప నిర్మాణమునకు
నింక నత డెన్ని జన్మంబు లెత్తవలెనా!

కౌస:— (స్వగ) ఇదేమి! ఈ యున్నత్తవైఖరి యేమి? భగవన్! భగవన్! ఈ విపరీతానుభవమునకా నేనింకను జీవించి యుంటిని! (కన్నుల నీరు నించును.)

శ్రీరా:— అమ్మా! అదేమి! ఏడ్చుచుంటివేమి? నేడు మనకు మహాశుభదినము! నా హృదయాధిష్ఠానదేవత నా హృదయ మందిరమును నేడు విరాజమాన మొనర్చుచున్నది! నేడు నా సమస్త మానస క్లేశములకు నవసానదినము! ఆ మనో హర విగ్రహమును జూడుమమ్మా! దివ్యాంబరాభరణభూషిత యగు రాజమహిషి యనుకొంటివా? కాదు. దివ్యతేజోరాసి యగు తపస్విని! జీర్ణవల్కలధారిణి! దీర్ఘోపవాసకృశాంగి! ఆ దివ్యనేత్రములనుండి ధారాపాతముగ వర్షించుచున్న ఆ యమృతవృష్టిఁ జూచితివా? ఆ విశీర్ణ కంఠోద్గత మగుచున్న యా ప్రేమసంగీతమును వినుచుంటివా? ఆహా! ఆహా! ఎట్టి యపూర్వదృశ్యమమ్మా!

కౌస:— నాయనా! ఈ విపరీత మేమి?

శ్రీరా:— విపరీతము కాదమ్మా! ఆ మహామహిమాన్విత జానకి నీకు గోచరించుటలేదా? నా నయనగోళములను నీవు ధరించి చూడుము! ఆ జగత్పావనిని జూడుమమ్మా! ఆహా! ఆ యలోక స్పర్శానుభవమున నా మనస్తాపములెల్ల నిశ్చేషముగ నివారణము లైనవి తల్లీ! ధన్యోస్మి! ధన్యోస్మి!

కౌస:— (దుఃఖముతో) తండ్రీ! తండ్రీ!

శ్రీరా:— అమ్మా! ఊరక దుఃఖించెదవేమి? ఈ మహాపవిత్ర సమయమున నీ కన్నుల బాష్పము లేమి తల్లీ? నే నేమి యున్న త్తుండ నైతిననియా, నీవు దుఃఖించుచుంటివి? నే నున్నట్లుండను కానమ్మా! ఈ యనాచ్ఛాదితవక్షమునందు ఆ దేవీమూర్తి సుప్ర తిష్ఠితమై యున్నది! ఈ వక్షమును భేదించి చూడుమమ్మా!

కౌస:— (స్వగ) ప్రభూ! జగద్రక్షకా! రక్షింపుము. రక్షింపుము.

[ప్రవేశము - భరతుడు]

భర:— లక్ష్మణా! అన్నగా రెచ్చట?

లక్ష్మ:— (సంజ్ఞఁజేయుచు) సోదరా! మెల్లఁగ మాటలాడుము.
నందిగ్రామమునుండి యెప్పుడు వచ్చితివి?

భర:— ఇప్పుడే వచ్చుచున్నాను. సీతాబహిష్కరణమునకు అన్న
గారిపై నాగ్రహించి, పామరునివలె రాజగృహమును విడచి
పోయితిని. పరితాపతప్తుడనై యిప్పు డా మహాప్రభుని
క్షమాభిక్ష మర్థింప వచ్చినాను. ఏరీ, వా రెచ్చట?

లక్ష్మ:— మెల్లఁగ—మెల్లఁగ మాటలాడుము.

భర:— ఏమి? విశేష మేమి?

లక్ష్మ:— వారిప్పు డీశ్రీమందిరమున ధ్యాన సమాధియందున్నారు.
దీక్షాభంగము కాఁగలదు, జాగ్రత్త!

భర:— ధ్యానసమాధియందా? నా కేమియు నర్థమగుట లేదు!

లక్ష్మ:— త్వరలోనే అంతయుఁ దెలియఁగలదు. సోదరా! కొంచె
మోపికఁ బట్టుము.

[ప్రవేశము - లవుడు]

లవు:— (బిగ్గఱగ) అయోధ్యాపురీశ్వరు లెచ్చట? అశ్వమేధ కర్త
లగు నా రఘువరేణ్యు లెచ్చట?

లక్ష్మ:— మూర్ఖబాలకా! ఎవ్వఁడవు నీవు? పొమ్మావల.

లవు:— నీచసేవకా! దూర ముండుము, జాగ్రత్త.

[లక్ష్మణుడు లవునిఁ బట్ట నుద్యుక్తుడగును. తటాలున మందిర
ద్వారమును దెరచుకొని శ్రీరాముడు ప్రవేశించును.]

శ్రీరా:— ఎవ్వరిదా కంఠస్వరము! ఎవ్వరిదా చిరకాల పరిచితమైన
సుధామధురస్వరము!

రోగమా? రూపగ్రహణము తప్ప చాపగ్రహణము మీకుఁ జేతఁ గాదా? నే నిందుల కేల వచ్చితి నో యెఱుఁగుదురా?

తే. గీ. రావణ విజేతలైన సంగ్రామ శూరు
లనుచుఁ దమతోడ రణము సేయంగఁ దలఁచి
వచ్చియుంటిని కాని తావక ప్రియోక్తు
లాలకింప రాలేదు నే నవనిపాల!

రాజేంద్రా! మీ యశ్వమును బంధించిన శత్రువును నేను!

శ్రీరా:— ప్రియ బాలకా! నీవు నాకు శత్రుఁడవా?

తే. గీ. శుష్కమై, భ్రష్టమై, సర్వశూన్యమైన
నావిశీర్ణ మనః ప్రమదావనంబుఁ
దిరిగి యుజ్జీవిత మొనర్ప నరుగుదెంచు
శ్రీ వసంతవాయు తరంగ మీవు కావె!

ద్వాదశ వర్షములు నిద్రాహారములు లేక యే మనోహర
నేత్రములను నేను ధ్యానించుచుంటినో, యా దివ్యనేత్ర
ద్వయమే యిది! ఏ సుధామధుర కంఠస్వరవాహిని నాకు
సర్వతాపహరమై యుండెనో, యా కంఠస్వరమే యిది!
కుమారా! నా ప్రాణసతీ దివ్యమోహన స్వరూపము నీ
సర్వాంగము లందును ముద్రితమై కన్పట్టుచున్నది! నీ కోమల
కంఠమునుండి యామె మధురవాణియే వినవచ్చుచున్నది!
బాలకా! ఆమె స్వరూపమును జూడుము.

(మందిరద్వారముఁ దెఱచి సీతా స్వర్ణవిగ్రహముఁ జూపును.)

లవు:— (చూచి విభ్రాంతుఁడై) ఎవరి విగ్రహ మది! ఎవరి
స్వరూప మది! ఆహా! నా తల్లి! స్వయముగ నా తల్లియే
యిచ్చటఁ బ్రత్యక్షమైనది! అమ్మా! అమ్మా!

శ్రీరా:— (మహా సంభ్రమముతో) ఏమీ! ఏమీ! ఈమె
నీ తల్లియా? నీ తల్లియా యీమె? నీవు నీవు
సీతాపుత్రుఁడవా? నాయనా! నాయనా! (కన్నీరు గార్చును.)

ఈ ధర్మద్రోహికి, ఈ యాత్మద్రోహికి బ్రహ్మచమున స్థానము లేదు! సర్వేశ్వరా! ఈ మహాపాతకుని మూర్ధమునఁ బదక్షేప మొనరించి పాతాళమునకుఁ ద్రొక్కివేయుము. అమంగళ మగు రామశబ్దము బ్రహ్మాండమునం దెచ్చటను వినఁబడరాదు!

సీ. రామరాజ్యము పాపరాజ్యమంచు నఖిండ
భూమండలంబు మాత్రోగ్గుఁగాక!

రామనామంబు రారవ ఘోరనరక మా
ర్గమటంచు జగతిఁ బేర్వడునుగాక!

రామశబ్ద మధర్మ నామాంతరం బౌచు
శబ్ద గోళమునఁ దేజరిలుఁగాక!

రామదర్శన ముగ్ర ధూమకేతు వటంచుఁ
బంచభూతములు ఘోషించుఁగాక!

గీ. 'రామ' యనియెడు పాపాక్షరములు రెండు
సాధుసజ్జన శ్రవణ భీషణములగుచు
ఆత్మవిద్రోహ, శోక, లజ్జాంధకార
ములకుఁ జిహ్నంబులై ధాత్రి వెలయుఁగాక!

[ప్రవేశము - భరత లక్ష్మణులు]

శ్రీరా:— (సంభ్రమముతో) ఏడి? కుమారుఁ డేడి? తోడ్కొని
రాలేదా?

భర:— ప్రభూ! అశ్వారోహియై యా బాలకుఁ డప్పుడే వాయువేగ
మున సరయూ సైకతముల నతిక్రమించినాడు! సరయూనదీ
ప్రాంత మంతయు నాబాలుని మాతృస్మరణాక్రోశముచేఁ బ్రతి
ధ్వనించుచున్నది! ఆతని సమీపించుటయే మా కసాధ్య
మైనది!

శ్రీరా:— అభాజనులారా! “శ్రీరాముఁడు పాదాక్రాంతుడై
ప్రార్థించుచున్నాఁడు, రమ్మ తండ్రీ!-రమ్మ” అని యెలుగెత్తి
దీనాలాపములఁ బిలువఁజాలకపోయితిరా?

శ్రీరా:— (లేచి సమీపించి) మహాపురుషా ! శ్రీరాముని యభి
వాద మందుకొనుడు. పాపపంకిలమైన యీ రాజమందిరమును
బవిత్రేభూత మొనర్చిన తా మెవ్వరు ?

వాల్మీ:— నేను వాల్మీకి యను తాపసిని. శ్రీ రామాయణ కావ్య
కర్తను ! ఈ వాస్తవిక ప్రపంచమునకు బహుదూరమున,
ఊహానిర్మితమైయున్న కావ్య జగతియందు, కల్పనారాజ్యమున
నా నివాసము ! అందే నేను నిన్ను సృజించితిని ! రఘురామా !
నీవు నాకుఁ బుత్రుత్వముఁజేపు !

శ్రీరా:— ధన్యోస్మి ! ధన్యోస్మి ! (నమస్కరించును.)

భరత
లక్ష్మణు } — (నమస్కరింతురు.)

వాల్మీ:— (అందఱును ఆశీర్వాదించును.)

శ్రీరా:— మునీంద్రా ! తమ దివ్యదర్శనమున నేను కృతార్థుఁడ
నైతిని. మహాత్మా ! రామాయణ కావ్యకర్త లగు తమకు
నా బహిరంతర సర్వస్వమును దెలియును కదా !

వాల్మీ:— తెలియును, వత్సా ! అంతయును నాకుఁ దెలియును.
ఈ ద్వాదశవర్షములును సీతా విరహావ్యధాభారమున సాగిన
నీ జీవనక్రమ మంతయు నాకుఁ దెలియును. రామచంద్రా !
దుఃఖింపకుము. నీ ధర్మపత్ని జానకీదేవి పుత్రద్వయ సమేత
ముగ నా యాశ్రమమునందుఁ గుశలముగ నున్నది ! సందే
హింపవలదు. వంశవర్ధనులగు నీ వీరపుత్రుల పరిచయభాగ్యము
నీకుఁ ద్వరలోనే లభింపఁగలదు.

తే. గీ. భాగ్యరాశి, రామాంశ సంభవుఁడు - కుశుఁడు,

వసుమతీశ్వర ! నీ జ్యేష్ఠబాలకుండు !

యామమాత్ర విలంబానుగామి - లవుఁడు,

అఖిల శుభలక్ష్యమందు, సీతాంశభవుఁడు !

శ్రీరా:— గురుదేవా! యజ్ఞసన్నాహ మంతయు నిల్పివేయుడు. సమాగతమైన సమస్త ప్రజానివహమునకును నా తుమాభిక్షను దెల్పుడు. అచిర కాలమునందే యశేష రాజమండలమును, తపోధనగణమును ఆహ్వానించి, వారి సమక్షమున నీ యయోధ్యా సింహాపీఠపై భరతు నభిషిక్తునిఁజేసి నేను వాన ప్రస్థమును స్వీకరించి యరణ్యగామి నయ్యెదను.

భర:— (చకితుఁడగును)

వశి:— రామచంద్రా! నీ యభిప్రాయము నాకుఁ దెలియుటలేదు.

శ్రీరా:— గురూత్తమా! రాజధర్మ నిర్వహణము నాకింక నసాధ్యము! హృదయధర్మమును దప్ప అన్యధర్మమును నేనింక స్వీకరింపఁజాలను. స్వతంత్ర విచారణాధికారము లేని రాజత్వము, కేవలము శాస్త్రనియుక్త శాసనాధీనమైన తుచ్ఛ యంత్రభ్రమణమును నేను విసర్జించుచున్నాను. మునీంద్రా!

తే. గీ. నా నిమిత్తము నా బహిఃప్రాణమైన
జానకీదేవి సర్వంబు సన్యసించె!
ఆమెకై తుచ్ఛ రాజ్య సింహాసనంబు
వదలకుంటిని జీవచ్ఛవంబ నేను!

నా జ్ఞానదృష్టి నింతకాలమును గప్పివైచిన మాయాధూమ పటల మిప్పుడు విచ్ఛిన్నమైనది. ఇంక నొక్కక్షణమైన నే నీ రాజ్యపదవి నుండఁజాలను.

వశి:— యజ్ఞానుష్ఠానమునకై నీవే స్వయముగ స్వర్ణసీతా నిర్మాణముఁ గావించితివి! తిరిగి యిప్పు డీ పరివర్తన మేమి?

శ్రీరా:— స్వర్ణ సీత! స్వర్ణవిగ్రహము! ఆ నిర్జీవ ప్రతిమను గొనిపోయి సరయూతరంగ మధ్యమునఁ బాటవేయుడు. భరతుని రాజ్యాభిషిక్తునిఁజేసి నేను వానప్రస్థుఁడ నయ్యెదను.

భర:— (చెవులు మూసికొని) పాపము శమించుగాక! శ్రీరామ పరిత్యక్తమైన సింహాసనముపై భరతుఁ డభిషిక్తుఁ డగుటకుఁ బూర్వము జగత్ప్రళయము సంభవించుఁగాక!

భర:— మునీంద్రుల యాదేశ మవశ్యము పాలింపఁబడును. స్వయం
ముగ నేను వాడవాడకును బోయి ఋషివాక్యము నుద్ఘోషిం
పించెదను.

తే. గీ. మన మహారాజ్యలక్ష్మి క్రమ్మఱ నయోధ్య
కైన రావలె జయ జయ ధ్వానములను !
దగ్ధపటలమై యీ యయోధ్యాపురంబు
కూలిపోనైన వలయుఁ బాతాళమునకు !

[ప్రవేశము - భద్రుఁడు]

భద్రు:— మహారాజా ! మునీంద్రులారా ! భరత లక్ష్మణ దేవు
లారా ! తమ దివ్యసముఖమున పరమాద్భుతమగు నొక
నివేదనమును జేయవచ్చితిని.

వశి :
భర : } ఏమది ?
లక్ష్మ: }

భద్రు:— ప్రజానాయకులెల్ల సింహద్వారముకడ సమావేశమై
యున్నారు. జానకీదేవి స్వర్ణమూర్తిని దర్శించి యా మహాసతి
శ్రీచరణసాన్నిధ్యమున క్షమాదాన మర్థింప వేగిర పడు
చున్నారు.

భర:— (మహానందమున) భద్రా ! ఇది సత్యమే యగునా ?

భద్రు:— మహాప్రభూ ! సత్యము. మిన్నముట్టుచున్న యా ప్రజా
ఘోషము నాలింపుఁడు. మిథ్యాపవాదమును సహస్ర ముఖ
ముల ఖండించుచున్నారు. సీతాశూన్యమైన శ్రీరామ
రాజ్యము అసంపూర్ణమని ఘోషించుచున్నారు.

భర:— గురుదేవా ! మహర్షి పుంగవా ! ఇంత కాలమునకుఁ
బ్రజాహృదయమున జ్ఞానోదయమైనది ! ఇంక మనమందఱ
మును యజ్ఞవాటికకుఁ బోవుదము రండు. వాల్మీకి మహర్షి
పాదస్పర్శ మొనర్పించి ప్రజానాయకులచే నపరాధ స్వీకరణ

పృథ్వీపుత్రి

పంచమాంకము

దృశ్యము 1

[తమసాతీరము — భూగర్భమునుండి . కరుణారసమయమగు సంగీతము వినవచ్చుచుండును. సీత యొక తిన్నెపైఁ గూర్చుండి తదేక ధ్యానమై యా సంగీతమును వినుచుండును. ఆశ్రమవాసిని మైన ఆత్రేయి సీతముఖమును జూచుచుఁ గూర్చుండి యుండును.]

సీత:— ఆహా ! సర్వచింతాపహరమైన యా సుధామధుర సంగీతము నాలించుచుంటివా, ఆత్రేయీ ?

ఆత్రేయి:— అమ్మా ! ఆలించుచున్నాను. ఆ మధురనాదము నిర్జనమై యున్న యీ యేకాంత ప్రదేశమునం దెచ్చటినుండి వచ్చుచున్నది ?

సీత:— ప్రకృతి స్వరూపిణి, ధరిత్రి, నాప్రియజనని హృదయాంతరాళమునుండి యా కరుణామయ సంగీతవాహిని యావిరూభతమగుచున్నది ! సంసారమాయాబధిరు లగు నిర్భాగ్యుల మహాసంగీతమును వినఁజాలరు. ఈ నా మాతృదేవత యాహ్వానము దివారాత్రములు నా కర్ణములఁ బడుచునే యుండును. ఆమె నన్నుఁ బిలచుచున్నది ! సంసారశృంఖలముల భేదించుకొని నన్నుఁ దన వక్షఃపీఠమునకు రమ్మనుచున్నది. ఆత్రేయీ ! ఈ శుష్కప్రపంచమును విడచి, తిరిగి యామెకడకుఁ బోవ నాకును మనసగుచున్నది !

ఆత్రేయి:— అమ్మా ! అట్లనవలదు.

సీత:— తొల్లి యరణ్యావాసమునఁ బంచవటియందు శ్రీరామసమేతనై సర్వసౌఖ్య సంపూర్ణమైన జీవనయాత్రఁ గడపుచుండిన దినములయందు, గోదావరీతరంగఘోషమునందు లీనమై

(మహాదుఃఖమున వగడ్చుచు లవుఁడు ప్రవేశించి తల్లి నక్షమున
శిరముంచి కౌఁగిలించుకొనును.)

లవు:— (ఏడ్చుచు) అమ్మా! అమ్మా! అభాగినీ!
(మాటరాక ఏడ్చును.)

సీత:— (ఆత్రముతో) నాయనా! నాయనా! ఏమైనది? ఏల
యేడ్చుచుంటివి. తండ్రీ! నీ కేమి వాటిల్లినది?

లవు:— (ఏడ్చుచు) లక్షసార్లు నేను ప్రశ్నించినను నాకు జెప్పవైతివి.
నాయెడ నీ కింత యవిశ్వాస మేలనమ్మా? (ఏడ్చుచుండును.)

సీత:— ఏమైనది నాయనా? ఏమైనది?

లవు:— (ఏడ్చుచు గద్గదికతో) హా! హా! నిరపరాధిని! శుష్కాప
వాద తిరస్కృత! రాజ్య బహిష్కృత! నిర్వాసిత! సన్యా
సినియా నా తల్లి!! (ఏడ్చును).

సీత:— (కన్నుల నీరునించి) కుమారా! దుఃఖంపకుము. దుఃఖంప
కుము తండ్రీ! నా గర్భమునఁ జిచ్చు రగుల్పకుము, తండ్రీ!

లవు:— (ఏడ్చుచు) ఎంత యభాగినివమ్మా! ఎన్ని కష్టముల భరిం
చితి వమ్మా!

సీ॥ భర్తృసేవాదీక్షఁ బదునాల్గు వర్షముల్

కానపాలయితమ్మ కన్నతల్లి!

అడవులయందు నిద్రాహారములు లేక

జీర్ణించితమ్మ, రాజీననయన!

అవిరామ శీతవర్షాతప వ్యథలకున్

తలయొగ్గితమ్మ, కాంతామతల్లి!

దశకంఠ భుజఁగ సందప్తవై వినశవై

మూర్ఛ నొందితివమ్మ పుణ్యచరిత!

అమ్మా! నా అయోధ్యాయాత్రకు ఫలితముగ నీ విప్పు
డయోధ్యకుఁ బోవలసి యున్నది.

లవు:— (తీవ్రముగ) అసంభవము అసంభవము. అది యెన్నఁటి
కిని కానేరదు.

వాల్మీ:— నాయనా!

లవు:— అయోధ్యానగరమునకా? ఏ పాపభామమునందలి ప్రజా
గణము నా తల్లి నవమానపఱచెనో, ఆ యభిశప్త భూమిపై
నా తల్లి పదక్షేపముఁ గావింపదు. ధనాధికార గర్వాంధమై,
పతివ్రతా గౌరవమును పదఘట్టిత మొనర్చియున్న యా పాప
రాజ్యమునందు నా తల్లి తిరిగి యడుగునెట్టుట కల్ల, కల్ల.

వాల్మీ:— నాయనా! రాజధర్మము పాలింపఁబడవలయునుగదా!
సంఘ నియమంబులు అనతిక్రమణీయములు. శ్రీరాముని
దేమిదోషము? ఆతఁడు కేవలము రాజధర్మమును పాలించెను.
ఆ ధర్మపరిపాలనమునందు ఆ మహాపురుషుఁడు కావించిన
యాత్మత్యాగము ప్రపంచాతీతము, నాయనా! అయోధ్యా
ప్రజాకోటి యిప్పుడు పశ్చాత్తప్త మగుచున్నది! నా పదము
లంటి నీ తల్లిని క్షమాభిక్ష మర్థించుచున్నది! యావద్భారత
వర్షము సాక్షిగ శ్రీరాముఁడు జానకీదేవిని తిరిగి
పరిగ్రహించును.

లవు:— తాతా!

తే. గీ. సకల తాకిక ధూళి ధూసరితమైన
ఆ మహారాజ శుద్ధాంత సీమకన్న
భువనపావనమైన యీ పుణ్యభూమి
తాపసోత్తమ! యుత్తమోత్తమము కాదె?

వాల్మీ:— సత్యమే నాయనా! కాని, శ్రీరాముని యంతరంగమును
బరీక్షించి, ప్రజాకోటి పశ్చాత్తాపమును స్వీకరించి, నేను
సీతను దిరిగి యయోధ్యకుఁ దెచ్చి యప్పగించెద నని యజ్ఞ
వాటికయందు సమాగతమై యుండిన రాజఋషి బృందము

బాల:— ఇప్పుడు వా రిద్దఱును ఆ సైన్యము నంతయు వెంటబెట్టుకొని,
యీ నై పే వడివడిగా వచ్చుచున్నారు. ఒక్కటే పరుగున
నే నాశ్రమములోనికి వచ్చిపడితిని. సైన్య మంతయు వచ్చి
ద్వారముకడ నాగినది. మన కుశకుమారుడు ఆ సేనాపతుల
నిద్దఱ నెదుర్కొని, వారితో నేమేమో కొంత మాటాడి,
వారితోఁ గలసి, అదే, యిటు వచ్చుచున్నాఁడు.

[ప్రవేశము - లక్ష్మణ శత్రుఘ్నులతో కుశుడు]

కుశ:— అమ్మా! ఎవ్వరిని బట్టి మన ద్వారముకడకుఁ దెచ్చితి నో
చూచితివా? (లక్ష్మణునిఁ జూపుచు)

తే. గీ. కడఁగి లంకామహోగ్ర సంగ్రామ మందు
మేఘనాథునిఁ గూల్చిన మేటి యితఁడు!
ఈ మహావీరు ముకుందబట్టి యీడ్చి యిటకుఁ
దెచ్చియున్నట్టి నే నెట్టి దిట్టనమ్మ!

(అందఱును నవ్వుదురు)

(శత్రుఘ్నునిఁ జూపుచు) అమ్మా! ఈతఁ డెవ్వరో నీకుఁ
దెలియునా?

తే. గీ. సార్థకాహ్వయుఁ డుగ్ర పరాక్రముండు,
యజ్ఞ హయరాజమున కీతఁ డంగరక్ష!
ఇతని మూర్ఛాగతు నొనర్చి యీ లవుండు
చేయఁగారాని దోషంబుఁ జేసెనమ్మ!

లవు:— (లక్ష్మణ శత్రుఘ్నులకు నమస్కరించుచు) తండ్రులారా!
అపరాధియైన యీ లవకుమారుని డ్దమింపుఁడు.

లక్ష్మ:- }
శత్రు:- } — (లవకుశులను గౌఁగిలించుకొందురు.)

సీత:— సుమిత్రా సుతులారా! ఎంత కాలమునకుఁ దిరిగి మిమ్ముఁ
జూచు భాగ్యము సంప్రాప్తమైనది!

శ్రీరామాజ్ఞ మన కనుల్లంఘనీయము! నడువుడు. మనకు
సన్నాహమున కేమున్నది?

తే. గీ. ఒక్కప్రాణిగ నిటు వచ్చి యున్న నేను
మూడుప్రాణులమై నేడు పోదు మటకు!
ఆశ్రమ వసీ విహార విహంగములము,
ఇతర సన్నాహములు మన కేమి కల్లు?

సామిత్రి! శత్రుఘ్న! నడువుడు. ప్రజానాయకుల దర్శించి
పోవుదము.

(వాల్మీకి తప్ప తక్కినవా రందఱు నిష్క్రమింతురు.)

[నేపథ్యమున గీతము]

కుమారీ! కుమారీ! తిరిగి సంసార మాయాగోళమునం
దేలఁ బ్రవేశించుచుంటివి? మాయ! మాయ! అంతయును
మాయ!

వాల్మీకి:— (ఆలించి) భూతధాత్రి, ధరిత్రీదేవి కుమారిక నుద్దేశించి
ఘోషించుచున్నది! హే! సర్వసహ! వసుంధరా!
ఈశ్వర సంకల్ప మమోఘము!

(శ్రీరామ కీర్తన మొనర్చుచు నిష్క్రమించును.)

దృశ్యము 2

[అయోధ్యా రాజసభ - శ్రీరాముడు సింహాసనస్థుడై
యుండును. ఋషీశ్వరులు, సామంతులు, ప్రజానాయకులు,
ఉచితాసనస్థులై యుండురు.]

వశి:— లోకారాధ్యులగు నో తపోధనులారా! సామంత ప్రభు
సత్తములారా! ప్రజానాయకులారా! నేడు మనకు మహాశుభ
దినము. రాజ్యత్యాగినియైన రాజ్యలక్ష్మి తిరిగి నేడు రాజధా
నికి రానున్నది. ఆ మహాదేవి శుభాగమనమున అరిష్టాకులమై

[తెరలో మంగళవాద్యములు - శంఖధ్వనులు - జయజయ ధ్వనములు - క్రమముగ వాల్మీకి, సీత, లవకుశులు, లక్ష్మణ శత్రుఘ్నులు ప్రవేశింతురు.]

సీత
కుశలవులు } :— (శ్రీరామునకును సభకును నమస్కరింతురు.)

శ్రీరా:— (అతి సంభ్రమమున) సీతా! సీతా! ప్రాణేశ్వరీ! ఈ యధమాధమునిఁ బునరుద్ధరింపఁ దిరిగి వచ్చితివా?

(బాష్పములు రాల్చును)

వశి:— అమ్మా! ఇటురమ్ము. ఎంతకాలమునకుఁ దిరిగి నీ దర్శన భాగ్యము లభించినది తల్లీ! ఇటురమ్ము. ఈ రాజసభా సమాగతమై యున్న మహర్షి సామంత ప్రజాగణము సమక్షమునం దొక్కసారి నీ నిష్కళంకత్వము నుద్ఘోషించుముతల్లీ!

సీత:— (ఇంచుక నిస్తబ్ధయై, ముఖమెత్తి) నా నిష్కళంకత్వమును దిరిగి యిచ్చట నుద్ఘోషింపవలయునా?

వాల్మీ:— వశిష్ఠమునీంద్రా! తిరిగి యట్టి యుద్ఘోషణమున కావశ్యకత యేమున్నది?

వశి:— ఋషిపుంగవా! సూర్యవంశ కళంకక్షాశనమున కది యావశ్యకము.

వాల్మీ:— (ఇంచుక తీవ్రముగ) ఏమీ! కళంకక్షాశనమా! ఈ జగదేకపావని యీ సభాముఖమునఁ దన నిష్కళంకత్వము నుద్ఘోషించుకొనవలయునా? వశిష్ఠమునీంద్రా! ఇంతకంటె హాస్యాస్పదమగు విషయ ముండునా?

సీ. ఏ మహాలక్ష్మిని హృత్ సీమదాల్చి భూ
దేవి వసుంధరాదేవి యయ్యె!

ఏ పుణ్యానిధి పదక్షేప భాగ్యమున మా
త్రాండ వంశము జగన్మాన్యమయ్యె!

ఆ. వె. రాజధర్మ మింత రాక్షసంబని సుంతఁ
దెలియనైతి నోసతీలలామ !
అమ్మ ! రమ్మ ! పోద మాశ్రమంబునకు నీ
పాపరాజ్య భూమి వదలి యిపుడె !

లవు:— అమ్మా ! ఇంక నొక్క ఊణమైన నిచ్చట నిలువఁదగదు.
రమ్మ, ఆశ్రమమునకు మఱలి పోవుదము. ఇచ్చటకుఁ బోవల
దని నేను ముందే చెప్పియుండలేదా ?

సీత:— కుమారా ! శాంతింపుము. తండ్రీ ! శాంతింపుము. లంకా
సంగ్రామ విజయానంతరము అగ్నిజ్వాలామధ్యమునందు నిలచి
సమస్తభూతకోటి సాక్షిగ ఈవఱ కొకసారి నా నిష్కళంకత్వ
మును నిరూపించియుంటిని. మఱల నీ మహాసభా మధ్యము
నందు నిలచి యా సత్యమునే యుద్ఘోషించెదను. ప్రజాహృదయ
మున సందేహ భంజన మగుఁగాక !

పౌరులు:— వలదు. మా కెట్టి సందేహమును లేదు తల్లీ ! మమ్ము
క్షమింపుము.

సీత:— సభాసీనులై యున్న యో మహర్షి గణములారా ! నరేంద్ర
సంఘములారా ! ప్రజా సంతతులారా ! అంతరిక్షమునందలి
సూర్య చంద్ర గ్రహ తారాకోటులారా ! ఆకాశసంచారులై
యున్న దేవతా నివహములారా ! మీ రెల్లరును సాక్షులు !
ఓ రఘువంశమణీ ! శ్రీరామ ప్రభూ ! తాము సాక్షి !

శ్రీరా:— (వ్యాకుల హృదయముతో) ఆగుము. ఆగుము. సీతా !
ప్రాణప్రియా ! ఏమియు వలదు. ఈ రాజత్వమును రసాతల
గతమై నశింపనిమ్ము. ఈ సింహాసనము పాతాళగర్భమున
గూలిపోనిమ్ము. నడుపుము. నేను సహితము నీవెంట నరణ్య
గామినై వచ్చెదను.

(సింహాసనము డిగ్గి సీతకడకు నడచును.)

సీత:— శాంతింపుఁడు, ప్రభూ ! శాంతింపుఁడు ! — ఓ చరాచర
భూతధాత్రీ ! నీవు సాక్షి ! నా హృదయాధిష్ఠాన దేవత

శ్రీరా:— (ఉన్నత్తునినలె) ఏమిది! ఈ యాకస్మిక ప్రళయమేఘా
 ర్భటులేమి! ఈ యంధకారచ్ఛాయ లేమి! ఈ ప్రచండ
 వాయువు లేమి! ఈ భయంకరశబ్ద మేమి! ప్రళయము!
 ప్రళయము సంభవించుచున్నది. చేతనాచేతన సమస్త వస్తు
 సమేతముగ భూమండలము కంపించుచున్నది! అదే! అదే!
 భూగర్భగోళము! సీతా! సీతా! ఎచ్చట నున్నావు?
 ఎచ్చట నున్నావు?

సీత:— (అర్ధభాగము భూగర్భమునం దుండి) మహాప్రభూ! రఘు
 వంశభూషణా! సీతాపతీ! సీతాహృదయాంతర్వర్తీ! నాకింక
 సెలవిండు. సెలవిండు. నేను నా మాతృగృహమునకుఁ బోవు
 చున్నాను. నా జనయిత్రి ధరిత్రీదేవి నన్ను స్వయముగఁ
 దోడ్కొని పోవుచున్నది! న న్నాశీర్వాదించి సెలవిండు ప్రభూ!

శ్రీరా:— (మహాదుఃఖమున) దేవీ! దేవీ! నన్నుఁ బరిత్యజించు
 చుంటివా? నన్ను బహిష్కరించుచుంటివా? ఈ భయంకర
 జగతియందు న న్నే కాకినిఁజేసి పోవుచుంటివా?

లవ:— } (ఏడ్చుచు) అమ్మా! అమ్మా! మమ్ము మాతృవిహీనులఁ
 కుశ:— } జేసి పోవుచుంటివా? అమ్మా! అమ్మా!

సీత:— ప్రభూ! దేవాధిదేవా! రాజరాజేశ్వరా! న న్ననుగ్ర
 హింపుడు! నా యపరాధములను ఊమింపుడు! జన్మాంతరము
 నందుఁ దిరిగి తమ సేవాభాగ్యమునకై కాలగర్భమునందు
 వేచుకొని యుండెదను. ప్రియకుమారులారా! మీ తల్లి
 కౌటిల్యమును ఊమింపుడు. సర్వాంతర్యామి సర్వేశ్వరుడు
 నా హృదయఘోషము నెఱుంగును. కులభూషణులు కండు!
 వంశవర్ధనులు కండు! ఓ రాజర్షి నరేంద్ర సంఘములారా!
 ఓ ప్రజాగణములారా! తండ్రీ, వాల్మీకి మహర్షి చంద్రమా!
 గురుదేవా! వశిష్టమునీంద్రా! నా యంతిమ నమస్కార
 మందుకొనుడు.

(గొప్ప ధ్వని పుట్టును. సీత భూగర్భమున నదృశ్య యగును.
 ఎప్పటియట్లు ప్రకృతి శాంతించును.)

క వి భూ ష ణ

శ్రీ గుండిమెడ వేంకట సుబ్బారావుగారి రచనములు

| | | |
|---------------------------|----------------------|----------|
| రాణాప్రతాప్ | — చరిత్రాత్మక నాటకము | — 1 - 50 |
| మేవార్ పతనము | — చరిత్రాత్మక నాటకము | — |
| (పునర్ముద్రణములో నున్నది) | | |
| ఖిల్జీ రాజ్య పతనము | — చరిత్రాత్మక నాటకము | — 1 - 75 |
| దుర్గాదాస్ | — చరిత్రాత్మక నాటకము | — 1 - 50 |
| పృథ్వీపుత్రి | — పౌరాణిక నాటకము | — 1 - 50 |
| సువర్ణదుర్గము | — నవల | — 2 - 00 |
| హంసద్వీపము | — నవల | — 2 - 00 |
| మట్టి మహిమ | — ఖండకావ్యము | |
| (పునర్ముద్రణములో నున్నది) | | |
| పుష్పాంజలి | — ఖండకావ్య సంపుటి | |
| (పునర్ముద్రణములో నున్నది) | | |
| భావతరంగిణి | — ఖండకావ్య సంపుటి | |
| (అచ్చులో నున్నది) | | |

ACC No - 5820

894 . 8132

VEN

రూ - 1.50